



भायंदर सत्ता

वर्ष: २१ • अंक : ४३ • १४ से २० जनवरी २०२३ • पृष्ठ १२ • मूल्य २ रु. | संपादक - राजदेव तिवारी | bhayandarsatta@gmail.com

सीपी मधुकर पांडे ने बड़े पैमाने पर किए तबादले

सत्ता संवाददाता

भायंदर। मीरा भायंदर वसई विरार के पुलिस आयुक्त की कमान संभालने के बाद आईपीएस मधुकर पांडे द्वारा महकमे को सशक्त बनाने के लिए लगातार प्रयास किए जा रहे हैं। इसी क्रम में उन्होंने विभिन्न थानों और अन्य विभागों में तैनात १३ पुलिस निरीक्षकों का तबादला करते हुए, उन्हें इधर से उधर कर दिया है, इस बात की पुष्टि पुलिस उपायुक्त प्रकाश गायकवाड द्वारा जारी आदेश में हुई है।

आपको बता दें कि मीरा भायंदर वसई विरार पुलिस आयुक्त पद पर मधुकर पांडे की नियुक्ति के बाद अचानक पहली बार पुलिस निरीक्षकों इतने बड़े पैमाने पर तबादला किया गया है।

१३ पीआई इधर से उधर

पुलिस विभाग से प्राप्त सूचना के मुताबिक, इग्स विरोधी पथक में कार्यरत पीआई देवीदास हंडोरे का तबादला काशीमिरा ट्रैफिक विभाग में रमेश भांमे के स्थान पर किया गया है। संदीप कदम को काशीमिरा पुलिस स्टेशन सौंपा गया है और उत्तन के सागरी पुलिस स्टेशन में तैनात प्रशांत लांगी का तबादला विरार ट्रैफिक विभाग में किए जाने की खबर मिली है। अभी तक काशीमिरा थाने में तैनात रहे पुलिस निरीक्षक संजय हजारे को लाइसेंस विभाग में भेजा गया है और वहाँ पहले से तैनात रणजीत आंधले को



वसई पुलिस स्टेशन में लगाया गया है। नालासोपारा के तुलुज पुलिस स्टेशन में तैनात पुलिस निरीक्षक राजेंद्र कांबले को विरार पुलिस स्टेशन में स्थानांतरित किया गया है। इसी तरह कंट्रोल रूम में तैनात शैलेंद्र नगरकर का भी तबादला किया गया है। कल्याण राव करपे का तबादला अरनाला पुलिस स्टेशन में और सुरेश बराडे को विशेष शाखा में तैनाती मिली है। अमर मराठे का तबादला इग्स विरोधी पथक में, वसंत लब्धे को पेल्लार पुलिस स्टेशन में ड्यूटी दी गई है। इसके साथ ही पुलिस निरीक्षक राजू माने का तबादला नियंत्रण कक्ष में किया गया है।

कई और भी हैं कतार में
नये पुलिस आयुक्त मधुकर

पांडेय के आने के बाद जिस तरह एक साथ १३ पुलिस निरीक्षकों को इधर से उधर किया गया है, इसी तरह अब कुछ उपनिरीक्षकों और अन्य पुलिसकर्मियों को भी हटाया जाएगा। जो कई साल से एक ही जगह पर जमे हुये हैं। ज्ञात हो कि शहर में तमाम उप निरीक्षक, हेड कांस्टेबल व कांस्टेबल ऐसे हैं, जो कई सालों से यहीं जमे हुये हैं। जिनका अब कभी भी तबादला किया जा सकता है। इसके साथ ही यह भी संभावना है कि कुछ नए अधिकारी और कर्मचारी पुलिस बल में शामिल हो जाएंगे, जिससे मीरारोड से लेकर विरार तक की कानून व्यवस्था मजबूत करने में आसानी होगी।



भाजपा नगरसेवक मोहन म्हात्रे से नाराजगी की असली वजह ये है !

रिपोर्ट कार्ड : वार्ड क्रमांक १५

सत्ता संवाददाता

मीरारोड। मीरा भायंदर मनपा का कार्यकाल समाप्त हो जाने के बाद यह संभावना जताई जा रही है कि इसी साल के अंत तक चुनावी बिगुल बज जाएगा। यही कारण है कि सभी वार्डों में दनादन जनसंपर्क कार्यालय खुल रहे हैं और अपने

लोगों के ज्यादा से ज्यादा नाम मतदाता सूची में डलवाने का प्रयास चल रहा है।

इसी बीच तमाम पार्टियों के नेता भी नगरसेवक बनने की तैयारी में जुट गए हैं। जिन पर भायंदर सत्ता बड़ी ही बारीकी से नजर रखे हुये हैं। रिपोर्ट कार्ड कालम के तहत कई सीटिंग

नगरसेवकों के बारे में विस्तार से ग्राउंड रिपोर्ट प्रकाशित की जा चुकी है। इसमें आज के अंक में हम वार्ड क्रमांक १५ की कहानी प्रस्तुत कर रहे हैं, जहां से भाजपा के टिकट पर मोहन म्हात्रे चुनाव जीते तो थे, लेकिन अब दोबारा उनका पालिका सदन में पहुंचना मुश्किल है, क्योंकि वार्ड के लोगों में म्हात्रे को लेकर भारी नाराजगी है।

लोगों के संपर्क में बिलकुल भी न रहने वाले मोहन म्हात्रे से वो

कार्यकर्ता भी दूर हो गए हैं, जो पिछले चुनाव में उनके साथ कंधे से कंधा मिलाकर चलते हैं। बताया जाता है कि मोहन म्हात्रे सिर्फ अपने कामों में ही व्यस्त रहते हैं और जनता की समस्याओं से उनका कोई लेना देना नहीं है। यही कारण है कि मतदाताओं ने अब म्हात्रे से दूरी बनानी शुरू कर दी है। होनहो, चुनाव के वक्त मोहन म्हात्रे जिसके भी दरवाजे पर जाएं, तो लोग दरवाजा हीन खोलें।

१९ को मुंबई में पीएम का आगमन, तमाम परियोजनाओं का करेंगे भूमिपूजन

सत्ता संवाददाता
मुंबई। प्रधानमंत्री नरेंद्र मोदी १९ जनवरी को मुंबई आ रहे हैं। पीएम के हाथों मुंबई में हजारों करोड़ की परियोजना का भूमिपूजन किया जाएगा। प्राप्त जानकारी के अनुसार प्रधानमंत्री दहिस्तर से अंधेरी तक चलने वाली मेट्रो २ए और ७ तथा नवी मुंबई के सेंट्रल पार्क और बेलापुर स्टेशनों के बीच मेट्रो का लोकार्पण पीएम करेंगे। ५.९६ किमी लंबी नवी मुंबई की पहली मेट्रो के एक हिस्से के उद्घाटन की जोरदार तैयारी सिडको के माध्यम से हो रही है। उसी दिन शाम ७ बजे

प्रधानमंत्री की बांद्रा बीवेकसी एमएमआरडीए ग्राउंड में सभा रखी गई है, जिसे वे संबोधित करेंगे। बता दें कि महाविकास आघाडी सरकार के पतन तथा राज्य में शिंदे-फडणवीस सरकार के अस्तित्व में आने के बाद प्रधानमंत्री नरेंद्र मोदी पहली बार मुंबई दौरे पर आ रहे हैं। भाजपा तथा शिंदे गुट मोदी के दौरे को ऐतिहासिक बनाने के साथ ही मनपा चुनाव से पूर्व शक्ति प्रदर्शन की तैयारी में जुट गया है। प्रधानमंत्री नरेंद्र मोदी के मुंबई दौरे के दौरान कोई भी कसर बाकी न रहे, जिसकी समीक्षा के लिए मुख्यमंत्री एकनाथ शिंदे



तथा उपमुख्यमंत्री देवेंद्र फडणवीस की उपस्थिति में मंगलवार की शाम साढ़े ८ बजे दोनों दलों के विधायकों की बैठक भी आयोजित की गई। गौरतलब हो कि एमएमआरडीए द्वारा निर्मित मुंबई

मेट्रो की २ए और ७ लाइनों के बचे हुए हिस्से को भी उसी दिन प्रधानमंत्री मोदी की मौजूदगी में हरी झंडी दिखाए जाने की संभावना है। बैठक में शामिल रहे शिंदे गुट के मागाठाणे विधानसभा क्षेत्र के विधायक व विभाग प्रमुख प्रकाश सुर्वे ने कहा कि प्रधानमंत्री नरेंद्र मोदी के मुंबई दौरे को ऐतिहासिक बनाने के लिए हम सभी प्रतिबद्ध हैं। सुर्वे ने बताया कि उपरोक्त कार्यक्रम के साथ ही प्रधानमंत्री नरेंद्र मोदी हमारे मुख्यमंत्री एकनाथ शिंदे और उपमुख्यमंत्री देवेंद्र फडणवीस की मुख्य अतिथि के रूप में मौजूदगी, मुंबई शहर के

पालक मंत्री दीपक केसरकर और उपनगर के पालक मंत्री मंगल प्रभात लोढा की विशेष उपस्थिति रहेगी। मुंबई मनपा के ७ सिवरेज ट्रीटमेंट प्लांट, तीन अस्पताल इमारतों, ठाणे में कैसर अस्पताल का भूमिपूजन भी प्रधानमंत्री के हाथों किया जाएगा। बीएमसी में ६००० करोड़ रुपये की लागत से निर्माण की जा रही सड़कों का भी शुभारंभ प्रधानमंत्री के हाथों किया जाएगा। गौरतलब हो कि मुंबई मनपा चुनाव के संबंध में राज्य सरकार की तरफ से जोरदार तैयारी की जा रही है। संभावना है कि कोर्ट का फैसला आते ही चुनाव की घोषणा

की जा सकती है। उसी को लेकर मुंबई एवं उपनगरों में कई परियोजनाओं का लोकार्पण और कई का भूमिपूजन किया जा रहा है। वहीं दूसरी ओर भाजपा के वरिष्ठ नेता तथा मुंबई महानगरपालिका के पूर्व उपमहापौर बाबूभाई भवानजी ने बताया कि केंद्र सरकार देश भर के रेहडी और फेरीवालों को ब्याज मुक्त १० हजार रुपये उपलब्ध करा रही है। मुंबई मनपा ने अब तक १ लाख १० हजार फेरीवालों को अप्रुवल दिया है। जिसे बैंक ने मंजूरी दी है। प्रधानमंत्री के हाथों फेरीवालों को १० हजार रुपये देने की पीएम स्वनिधि योजना की भी शुरुआत की जाएगी।

पूर्व केंद्रीय मंत्री मुरली देवरा की पुण्यतिथि पर दी गई श्रद्धांजलि



मुंबई। मुंबई कांग्रेस के पूर्व अध्यक्ष एवं पूर्व सांसद और केंद्रीय मंत्री स्व. मुरली देवरा की पुण्यतिथि मुंबई कांग्रेस के अध्यक्ष भाई जगताप, कार्याध्यक्ष चरण सिंह सपरा, कोषाध्यक्ष भूषण पाटिल, मुंबई महिला कांग्रेस अध्यक्षा अनीशा बागुल, सह कोषाध्यक्ष अतुल बर्वे मुंबई कांग्रेस के पूर्व सचिव डॉक्टर किशोर सिंह समेत अनेक लोगों ने उनकी तस्वीर पर श्रद्धा सुमन अर्पित कर उन्हें श्रद्धांजलि दी।

कल्याण में आयोजित काव्य गोष्ठी में शामिल हुए नामचीन कवि



कल्याण। यशोसुंदर, एम. जे. पंडित ट्रस्ट के संयोजकत्व में बुधवार, १९ जनवरी शाम ७ बजे यशोदा हॉल कल्याण (प) में एक काव्य गोष्ठी का आयोजन किया गया। काव्य गोष्ठी के अध्यक्ष सुप्रसिद्ध शिक्षाविद डॉ. राजू वारसी और प्रमुख अतिथि वरिष्ठ कवि, साहित्यकार गजलकार जिया बागपती थे। मंच का संचालन डॉ. विजय पंडित ने किया। इस अवसर पर अफसर दकनी, सत्यदेव विजय, मनोज उरई, खुर्सी द आलम, तनवीर रावेरी, उमेश शर्मा, संजय द्विवेदी, बिलाल रौनक, रामस्वरूप साहू, तबीश रामपुरी, रईस आजमी आदि कवि और गजलकारों ने अपने गजल

श्रीराम जानकी चैरिटेबल ट्रस्ट द्वारा बोरीवली में भव्य रामकथा का आयोजन



मुंबई। बोरीवली पश्चिम के गोरई क्षेत्र में भव्य राम कथा का आयोजन श्रीराम जानकी चैरिटेबल ट्रस्ट के माध्यम से हो रहा है। संस्था के अध्यक्ष शंभूनाथ मिश्र ने बताया कि संस्था विगत ७ वर्षों से लगातार रामकथा का आयोजन कर रही है। इस बार की कथा के मुख्य यजमान अरुण मिश्र हैं। आचार्य रविराज मिश्र कथा का वाचन कर रहे हैं। आचार्य ने बताया कि राम की भक्ति करने वालों के चेहरे पर सदैव तेज बरकरार रहता है और राम-भक्ति कर सभी प्रकार के सुखों को हासिल किया जा सकता है अतः व्यक्ति को राम के चिंतन में समय लगाना चाहिए। अध्यक्ष शंभूनाथ मिश्र ने बताया कि कार्यक्रम ने अब तक शिवसेना नेता विनोद घोसालकर, वसई-विरार मनपा सभापति सरिता दूबे, कांग्रेस नेता किशोर सिंह, अधिवक्ता राजकुमार मिश्रा, प्रवीण तिवारी, बृजेश तिवारी इत्यादि गणमान्य आगमन कर चुके हैं। कार्यक्रम में अमित झा, विनोद तिवारी, अशोक मिश्र का सहयोग रहा।

केसरीनाथ त्रिपाठी के निधन पर कृपाशंकर सिंह ने जताया गहरा दुख

मुंबई। उत्तर प्रदेश विधानसभा के तीन बार अध्यक्ष रहे पश्चिम बंगाल के पूर्व राज्यपाल केसरीनाथ त्रिपाठी के निधन पर गहरा दुख प्रकट करते हुए महाराष्ट्र के पूर्व गृह राज्य मंत्री तथा महाराष्ट्र प्रदेश बीजेपी के उपाध्यक्ष कृपाशंकर सिंह ने कहा कि एक कुशल राजनीतिज्ञ होने के साथ-साथ श्री केसरीनाथ त्रिपाठी एक अच्छे लेखक और कवि भी रहे। उनकी पुस्तक, संचयता केसरी त्रिपाठी, को बहुत प्रशंसा मिली। हिंदी के साथ साथ अंग्रेजी विषय पर भी उनकी अच्छी पकड़ थी। वे एक अच्छे अधिवक्ता थे। कृपाशंकर सिंह ने कहा कि केसरीनाथ त्रिपाठी के प्रभावशाली व्यक्तित्व और रचनात्मक कृतित्व को हमेशा याद किया जाता रहेगा।



पार्किंग की समस्या के बावजूद दंड अन्याय पूर्ण : व्यास

सत्ता संवाददाता

भायंदर। मीरा-भायंदर के अनेक महत्वपूर्ण स्थानों पर पार्किंग न होने की वजह से वाहन चालकों को परेशानी का सामना करना पड़ रहा है। पार्किंग न होने का फायदा उठाकर ट्रैफिक पुलिस वाले वाहन चालकों पर लगातार



जुर्माना ठोकते रहते हैं। भाजपा के मीरा-भायंदर जिलाध्यक्ष एड रवि व्यास ने पुलिस आयुक्त मधुकर पांडेय को पत्र लिखकर जहां बीएमसी अथवा निजी प्रतिष्ठानों की पार्किंग नहीं है, ऐसे स्थानों पर पार्किंग करने वाले वाहन चालकों के खिलाफ कार्रवाई न

करने की मांग की है। पुलिस आयुक्त को लिखे पत्र में एड रवि व्यास ने कहा है कि महापालिका मुख्यालय, सह विभाग कार्यालयों, पुलिस आयुक्तालय कार्यालय, विभिन्न पुलिस स्टेशनों, विभिन्न महापालिका अस्पतालों, सरकारी तथा निजी बैंकों, पूजा स्थल,

रजिस्ट्रेशन कार्यालय, सिनेमा गृह, नाट्य गृह, स्कूल, कॉलेज आदि महत्वपूर्ण स्थानों पर पार्किंग की व्यवस्था ना होने के कारण लोग मजबूरी में अपना वाहन खड़ा करते हैं। ऐसे में उनके खिलाफ कार्रवाई करना अन्याय-पूर्ण है। पत्र में कहा गया है कि वहीं दूसरी

तरफ सैकड़ों गैरेज तथा पुरानी गाड़ियों की बिक्री करने वाली दुकानों के सामने खड़ी सैकड़ों गाड़ियों के खिलाफ कोई कार्यवाही नहीं की जाती। ऐसे में निर्दोष वाहन चालकों के खिलाफ पुलिस द्वारा की जा रही कार्रवाई रोकने की नितांत आवश्यकता है।

कई वकील आप से जुड़ रहे



सत्ता संवाददाता

भायंदर। आम आदमी पार्टी, मीरा भायंदर के लीगल सेल में लगातार, काबिल और कानून के धुरंधर वकीलों का प्रवेश से तेजी से बढ़ता जा रहा है। बुधवार को मीरा भायंदर के नामी वकील एड ब्रजेंद्र ने आम आदमी पार्टी की, सदस्यता ग्रहण की। आम आदमी पार्टी मीरा भायंदर के अध्यक्ष सुखदेव बनबंसी और हाईकोर्ट के एडवोकेट रघुनाथ कुशवाहा ने उन्हें लीगल सेल के उपाध्यक्ष पद पर नियुक्त करते हुए सम्मानपूर्वक पार्टी में प्रवेश कराया। इस अवसर पर सचिव एड ब्रजेश शर्मा, एड हर्ष शर्मा, अजीज खान, फेरीवाला यूनिट से अशोक ठाकुर, रोहित चौहान उपस्थित रहे। आम आदमी पार्टी के मीरा भायंदर मीडिया प्रभारी, राजेश शर्मा, सोनी तिवारी, नीलम ऑर्नोल्ड, दुर्गेश पाल, डॉक्टर भास्कर, रफीक खान, हेमंत कानाबार, वेद प्रकाश सिंह, बलविंदर सिंह, प्रमोद दुबे, मनोज यादव ने आम आदमी पार्टी के बढ़ते प्रभाव तथा लीगल सेल में नामी वकीलों के प्रवेश पर खुशी जाहिर करते हुए बधाई दी है।

शिक्षा और नागरिक सुविधाओं की मांग को लेकर जिद्दी मराठा प्रतिष्ठान अनिश्चितकालीन अनशन पर

भायंदर। मीरा भायंदर महानगरपालिका द्वारा संचालित स्कूलों में १२वी तक शिक्षा देने और अन्य नागरिक सुविधाओं की मांग को लेकर जिद्दी मराठा प्रतिष्ठान ने अनिश्चितकालीन अनशन शुरू कर दिया है। प्रतिष्ठान के अध्यक्ष प्रदीप जंगम और कृष्णा गुप्ता के नेतृत्व में चल रहे अनशन द्वारा प्रशासन का ध्यान मीरा भायंदर की अनेक समस्याओं की तरफ आकर्षित किया है। प्रदीप जंगम के अनुसार महापालिका के प्रॉपर्टी टैक्स बिल में दो अलग अलग प्रकार के टैक्स वसूल किए जाते हैं। इसके



बावजूद भी सही शिक्षण नहीं दिया जाता। उन्होंने कहा कि २ वर्ष पूर्व महापालिका ने आठवीं तक की शिक्षा शुरू की थी। हम लोगों के आंदोलन के बाद ९वी तक की शिक्षा शुरू की गई। हमारी मांग है कि महापालिका के स्कूलों में १२ वी तक की पढ़ाई शुरू की जाए। उन्होंने

कहा कि मीरा भायंदर के विकास को लेकर हमारी कई मांगें हैं। भाजपा द्वारा गलत तरीके से लगाया गया १० प्रतिशत रोड टैक्स रद्द किया जाए। आरक्षण क्रमांक २१४ की जगह को गार्डन के लिए मुक्त किया जाए। गोल्डन नेस्ट रास्ते पर पूर्व विधायक नरेंद्र मेहता द्वारा अतिक्रमण

कर अपने घर के लिए गार्डन तथा कार्यालय जैसे अवैध निर्माण किए गए हैं। उसे तुरंत मुक्त कराया जाए। महापालिका के अस्पतालों में स्टाफ की कमी के चलते सिर्फ छोटे ऑपरेशन किए जाते हैं। अस्पताल के स्टाफ बढ़ाई जाए। अनेक स्थानों पर अंडरग्राउंड गटर का निर्माण कार्य ठीक नहीं चल रहा है, जिसके चलते लोगों को परेशानी हो रही है। प्रदीप जंगम तथा कृष्णा गुप्ता ने कहा कि जब तक मीरा भायंदर महापालिका द्वारा उपरोक्त नागरिक सुविधाओं को दुरुस्त नहीं कर लिया जाता तब तक वे अनशन करते रहेंगे।

दूध में मिलावट करनेवाले गिरोह का भंडाफोड़

कांदिवली : मुंबई पुलिस के अपराध नियंत्रण ब्यूरो के वरिष्ठ पुलिस निरीक्षक नितिन पाटिल की टीम को सूचना मिली कि कांदिवली पूर्व के पोयसर डिवीजन में बिहारी टेकड़ी नामक सोसायटी के एक घर

में दूध में मिलावट की जा रही है। इसी सूचना के आधार पर क्राइम कंट्रोल ब्यूरो की टीम ने बुधवार ११ जनवरी को तड़के करीब ३ बजे छापेमारी की। तभी एक कमरे में एक महिला और तीन

पुरुष दूध में मिलावट कर रहे थे और मिलावटी दूध को फिर से एक थैले में भरकर सील कर दिया गया। पुलिस ने महिला व तीन लोगों को हिरासत में लेकर करीब १ हजार ४० लीटर दूध

जब्त किया है। साथ ही मिलावटी सामग्री, अमूल, गोकुल कंपनी के खाली व भरे बैग व मिलावटी दूध में प्रयोग होने वाले पानी व केमिकल को जब्त कर जांच के लिए एफडीए को भेजा गया है।

शिक्षक मतदार संघ चुनाव की बैठक



सत्ता संवाददाता

भायंदर। कोंकण विभाग शिक्षक मतदार संघ के चुनाव को लेकर कल एक बैठक का आयोजन किया गया। इस बैठक में महाराष्ट्र के गृहनिर्माण मंत्री रविंद्र

चव्हाण, भाजपा के मीरा-भायंदर जिलाध्यक्ष एड रवि व्यास, विधायक गीता जैन, पूर्व विधायक नरेंद्र मेहता, जिला महामंत्री अजय सिंह, अनिल भोसले, भाजपा कामगार आघाड़ी के जिलाध्यक्ष अजय सिंह राजपूत का सत्कार पदाधिकारियों की ओर से किया गया। इस अवसर पर जिला उपाध्यक्ष जयदयाल शुक्ला, जिला सचिव अजय कुमार मिश्रा, जिला सचिव राजन पांडेय, मंडल अध्यक्ष उपेन्द्र सिंह, शैलेश म्हामुणकर, महेंद्र राय व सभी जिला मंडल पदाधिकारी उपस्थित रहे।

कृष्ण जन्म की कथा सुन हुए भावविभोर

भायंदर। श्री दुर्गा माता चैरिटेबल ट्रस्ट द्वारा आयोजित श्रीमद् भागवत ज्ञान यज्ञ कथा के चौथे दिवस की



पांडे ने बताया कि भारी संख्या में भक्तों की भीड़ एकत्रित हो रही है। आचार्य गुलाब पांडे और आचार्य करुणानिधि मिश्र द्वारा पूजन व अर्चन किया जा रहा है। आशु महाराज के संगीतमय भजन ने लोगों को मंत्रमुग्ध कर दिया।

कथा में पवित्र काशी धाम से पधारे श्री कुणाल जी महाराज ने श्री कृष्ण के जन्म की कथा को बड़े ही मार्मिक ढंग से कहा तो वहां बैठे सभी भक्त भावविभोर हो उठे। देवकी के आठवें गर्भ से प्रकट हुए भगवान श्री कृष्ण ने अत्याचारों से पृथ्वी को मुक्त किया। उन्होंने कहा कि जब-जब पृथ्वी पर धर्म की हानि होती है तब-तब भगवान स्वयं प्रकट होकर के पापियों का संहार कर पृथ्वी को मुक्त कराते हैं। भगवान श्री कृष्ण के जन्म का प्रसंग और उनके गूढ़ रहस्य को कथा व्यास ने बड़े ही संजीदीगी से भक्तों को बताया। कथा प्रसंग में पूज्य श्री ने बताया कि कंस के अत्याचारों से पृथ्वी डगमगाने लगी तब भगवान श्रीकृष्ण इस पृथ्वी पर अवतरित हुए। मीरा रोड में अंबेडकर उद्यान के पास में विशाल पंडाल में भागवत कथा चल रही है। संरक्षक पंकज मिश्रा की अगुवाई में आयोजित श्रीमद् भागवत ज्ञानयज्ञ और दुर्गा माता चैरिटेबल ट्रस्ट के कर्ता-धर्ता महेंद्र

सं | पा | द | की | य

प्रचार की मर्यादा

अभी सूचना एवं प्रचार निदेशालय यानी डीआइपी ने मुख्यमंत्री अरविंद केजरीवाल को नोटिस भेजा है कि वे दस दिनों के भीतर सरकारी खजाने में एक सौ चौंसठ करोड़ रुपए जमा कराएं। यह नोटिस उन्हें आम आदमी पार्टी का संयोजक होने के नाते भेजा गया है। डीआइपी का आरोप है कि पांच साल पहले दिल्ली सरकार ने सरकारी धन से दूसरे राज्यों में पार्टी का विज्ञापन किया था। इस पर आम आदमी पार्टी भारतीय जनता पार्टी के खिलाफ एक बार फिर हमलावर हो गई है। उपमुख्यमंत्री मनीष सिसोदिया ने प्रेस वार्ता करके कहा कि केंद्र सरकार अफसरों का असंवैधानिक इस्तेमाल करते हुए दिल्ली सरकार के खिलाफ कार्रवाई को उकसा रही है। उन्होंने पूछा कि इस आरोप के पक्ष में डीआइपी के पास क्या सबूत हैं। फिर यह भी सवाल किया है कि तमाम राज्यों के मुख्यमंत्री रोज अपनी सरकारों की उपलब्धियों के विज्ञापन दिल्ली के अखबारों में छपवाते हैं, बहुत सारी जगहों पर उनके विज्ञापन-पट्टे लगे हैं, इसके लिए क्या भाजपा से रकम वसूली जाएगी। हालांकि प्रचार-प्रसार पर अनावश्यक खर्च को लेकर पहली बार वैधानिक ढंग से आम आदमी पार्टी पर कार्रवाई करने का प्रयास किया गया है, जबकि भाजपा के नेता बहुत पहले से दिल्ली सरकार के विज्ञापनों पर खर्च को लेकर सवाल उठाते रहे हैं। विज्ञापनों पर खर्च करने के लिए हर सरकार के पास बजट में रकम निर्धारित होती है। विज्ञापनों के स्वरूप को लेकर भी नियम-कायदे बने हुए हैं। मगर यह छिपी बात नहीं है कि हर सरकार उन नियम-कायदों को तोड़-मरोड़ कर सरकारी विज्ञापनों का इस्तेमाल अपनी पार्टी के प्रचार-प्रसार के तौर पर करने का प्रयास करती है। यही नहीं, उन विज्ञापनों के जरिए संचार माध्यमों को उपकृत और फिर उन्हें अपने पक्ष में लाने की कोशिश भी करती हैं। विज्ञापनों के आबंटन में पक्षपात को लेकर सर्वोच्च न्यायालय तक को दखल देनी पड़ी थी। आम आदमी पार्टी पर कई योजनाओं को लेकर आरोप लगते रहे हैं कि उनसे जितना लोभ लोगों को नहीं मिला, उससे कई गुना अधिक उनके प्रचार-प्रसार पर खर्च किया गया। सरकारों से अपेक्षा की जाती है कि वे आमतौर पर उन्हीं योजनाओं के विज्ञापन दें, जिनसे जनजागरूकता फैलती या कोई जनकल्याण का काम होता हो। मगर सरकारें प्रायः विज्ञापनों में अपनी उपलब्धियां अधिक गिनाती देखी जाती हैं। छिपी बात नहीं है कि इसके पीछे भावना पार्टी के प्रचार की ही होती है। आम आदमी पार्टी ने भी ऐसे अनेक विज्ञापन लगातार प्रकाशित-प्रसारित कराए हैं। मगर जब इसे लेकर नैतिकता का प्रश्न खड़ा हुआ है, तो जैसा कि दूसरे अनेक मामलों में देखा जाता रहा है, वह भाजपा को कठघरे में खड़ा करने का प्रयास कर रही है। कायदे से उसे चाहिए कि वह उन विज्ञापनों का आकलन करे, जिन्हें लेकर डीआइपी ने रकम वसूली का नोटिस भेजा है और फिर उस पर अपना स्पष्टीकरण दे। फिलहाल उसका नैतिक तकाजा यही है। दूसरे, डीआइपी को भी स्पष्ट करना चाहिए कि उसने किन विज्ञापनों के मद्देनजर यह नोटिस भेजा और उन पर आए खर्च का आकलन कैसे किया। इस तरह लोगों को हकीकत का अंदाजा लग पाएगा और नाहक इस मामले को राजनीतिक रंग देकर एक-दूसरे पर आरोप-प्रत्यारोप लगाने का सिलसिला थमेगा।

आस्था के लिए अहिंसक उद्वेलन

जैन धर्म की मान्यताओं के अनुसार केवल अयोध्या और सम्मेल शिखर को ही शाश्वत तीर्थ माना गया है। इसका अर्थ है कि काल के प्रत्येक खंड में कुछ भी हो जाए, लेकिन ये तीर्थ बने रहेंगे। झारखंड सरकार इस स्थान को पर्यटन क्षेत्र के तौर पर विकसित करना चाहती है। तीर्थ क्षेत्र और पर्यटन क्षेत्र में प्रोत्साहित की जाने वाली प्रवृत्तियों में अंतर है। इस समय सारे भारत का जैन समाज क्षुब्ध है। उद्वेलन और आक्रोश तो जैन जीवन संहिताओं में धर्म-साधकों के लिए वर्जित है, मगर किसी पवित्र तीर्थ की मर्यादा को बचाए रखने की छटपटाहट संपूर्ण जैन समाज में देखी जा सकती है। यह अकुलाहट केवल भारत में नहीं है, स्थिति यह है कि जो दिगंबर मुनि संपूर्ण सांसारिक राग-द्वेष-कामनाओं को त्याग कर धर्मपथ पर अग्रसर हो जाते हैं, उनमें से भी एक सुयज्ञ सागर महाराज ने झारखंड सरकार के आदेश को वापस लेने की मांग के साथ अन्न-जल का त्याग कर दिया और अंततः समाधिमरण का वरण कर लिया। जैन समाज का यह उद्वेलन झारखंड सरकार द्वारा पिछले दिनों की गई एक घोषणा के कारण है। झारखंड के गिरीडीह में एक पर्वत है, जिसे सरकारी दस्तावेजों में पारसनाथ पर्वत और जैन समाज में सम्मेल शिखर कहा जाता है। पारसनाथ नाम भी जैन परंपराओं से जुड़ा हुआ है। जैन मान्यताओं के अनुसार पारसनाथ (या पारसनाथ) तेईसवें तीर्थकर थे, जिनका समय चौबीसवें और अंतिम तीर्थकर वर्द्धमान महावीर से करीब ढाई सौ वर्ष पूर्व का माना जाता है। जैन मान्यताओं के अनुसार चौबीस तीर्थकरों में से बीस तीर्थकरों को सम्मेल शिखर से मोक्ष की उपलब्धि हुई है। केवल पहले तीर्थकर ऋषभदेव कैलाश पर्वत से, तेरहवें तीर्थकर वासुपुंज्य चंपापुरी से, बाईसवें तीर्थकर नेमिनाथ गिरनार पर्वत से और अंतिम यानी चौबीसवें तीर्थकर वर्द्धमान महावीर पावापुरी से मोक्ष को उपलब्ध हुए थे। बीस तीर्थकरों का मोक्षधाम होने के कारण यह स्थान सकल जैन समाज के लिए श्रद्धा का केंद्र है। जैन धर्मानुयायी इस पर्वत को तीर्थराज सम्मेल शिखर जी कहते हैं। सम्मेल शिखर यानी ध्यान और साधना का शिखर। हर वर्ष लाखों की संख्या में जैन मतावलंबी इस तीर्थस्थान पर अपनी श्रद्धा अभिव्यक्त करने आते हैं। यहां आने वाले श्रद्धालुओं की संख्या को देखकर ही जुलाई २००१ में एक विशेष रेल पारसनाथ एक्सप्रेस नाम से शुरू की गई। भावनगर टर्मिनस से आसनसोल के बीच चलने वाली यह यात्री गाड़ी हर दिन बड़ी संख्या में गुजरात, मध्य प्रदेश, राजस्थान, उत्तर प्रदेश, बिहार, झारखंड और पश्चिम बंगाल के श्रद्धालुओं को लेकर पारसनाथ नामक रेलवे स्टेशन पर पहुंचती है। साल भर इस तीर्थ स्थान पर श्रद्धालुओं का तांता लगा रहता है। यह झारखंड की सबसे ऊंची पर्वत चोटी है। पिछले दिनों झारखंड सरकार ने इस स्थान को पर्यटन



संपादक की से

स्थल घोषित करने संबंधी एक आदेश जारी किया और इसी आदेश ने पूरे भारत में जैन समाज को आंदोलित कर दिया है। देश भर में जैन समाज अहिंसक तरीके से झारखंड सरकार के इस निर्णय के खिलाफ आंदोलन कर रहा है। चार जनवरी को मुंबई में जैन मतावलंबियों ने एक जुलूस निकाला, जिसमें लाखों लोगों ने भाग लिया। दिल्ली, जयपुर, कोलकाता, सूरत, कोटा सहित विविध शहरों में ऐसे जुलूस पहले ही निकल चुके हैं। दरअसल, पर्वत के अलग-अलग स्थानों पर अलग-अलग तीर्थकरों और मुनियों के मोक्ष स्थल हैं। जैन मतावलंबी इन स्थलों को कूट या टोंक कहते हैं। मान्यता है कि तीर्थकरों के अलावा इस स्थान से लाखों मुनियों को भी मोक्ष प्राप्त हुआ। चौथे टोंक से एक अरब मुनि और पांचवें टोंक से छियायने करोड़ मुनि मोक्ष को उपलब्ध हुए। जैन श्रद्धालु सभी टोंक पर जाकर अपनी श्रद्धा निवेदित करते हैं। सम्मेल शिखर नामक इस तीर्थ स्थान का जैन समाज के लिए कितना महत्व है, इसका अनुमान कुछ बातों से लगाया जा सकता है। जैन समाज की प्रार्थनाओं में सम्मेल शिखर जी स्तवन का विशेष महत्व है। इस स्तवन में एक स्थान पर कहा गया है- एक बार बंदे जो कोई/ ताहिनरक-पशु-गति नहीं होई। यानी जो भी मनुष्य एक बार इस तीर्थ की वंदना कर लेता है, उसे अगले जन्म में कम से कम नरक में नहीं जाना पड़ता और पशु के रूप में भी जन्म नहीं लेना पड़ता। जैन धर्म की मान्यताओं के अनुसार केवल अयोध्या और सम्मेल शिखर को ही शाश्वत तीर्थ माना गया है। इसका अर्थ है कि काल के प्रत्येक खंड में कुछ भी हो जाए, लेकिन ये तीर्थ बने रहेंगे। झारखंड सरकार इस स्थान को पर्यटन क्षेत्र के तौर पर विकसित करना चाहती है। तीर्थ क्षेत्र और पर्यटन क्षेत्र में प्रोत्साहित की जाने वाली प्रवृत्तियों में अंतर है। तीर्थ ऐसे स्थान को कहते हैं, जिसकी यात्रा मनुष्य को संसार सागर से पार लगाती है या उसके अंदर संसार सागर से पार होने की चेतना जगाने में मदद करती है। दुनिया के सब धर्मों में इस तरह की यात्राओं की एक पुष्ट परंपरा है। पहले तीर्थ यात्राओं में संयम पूर्वक

जीवन जीने के अपने नियम होते थे। धीरे-धीरे सुविधाओं का विस्तार होता गया तो उन नियमों की अवहेलना भी होने लगी। पहले तीर्थ यात्राएं मनुष्य के आत्मबल और अपने आराध्य के प्रति उनके समर्पण की परीक्षा की तरह होती थीं, लेकिन अब तीर्थ यात्राएं धार्मिक पर्यटन और समृद्धि के प्रदर्शन का भी माध्यम हो गई हैं। यह अवमूल्यन किसी एक धर्म के मतावलंबियों में नहीं हुआ, बल्कि सर्वत्र सहज दृष्टिगोचर होता है। ऊंचे पर्वतों पर स्थित मंदिरों तक हेलिकाप्टर से पहुंचना कुछ लोगों के लिए शारीरिक विवशता हो सकती है, लेकिन बहुत से लोगों के लिए यह स्टेटस सिंबल भी हो गया है। तीर्थक्षेत्रों में स्थित आरामदायक और महंगे होटलों या धर्मशालाओं में टहलना अब तीर्थयात्रा को आत्मबल के परीक्षण से कम जोड़ पाता है। धार्मिक पर्यटन नामक एक प्रवृत्ति पिछले कुछ बरसों में तेजी से विकसित हुई है जो तीर्थ यात्रा को आध्यात्मिक उन्नयन की संभावनाओं की अपेक्षा सैर-सपाटे के आनंद से अधिक जोड़ता है। यही कारण है कि पहले लोग सांसारिक बंधनों से मुक्ति की संभावनाओं को तलाशने के लिए तीर्थयात्राएं करते थे, अब तीर्थ स्थानों की यात्राएं तो हो रही हैं, लेकिन उनके साथ छुट्टियों वाले सैर-सपाटे का आनंद अधिक जुड़ गया है। तीर्थों के लिए की जाने वाली यात्राओं और पर्यटन के लिए की जाने वाली यात्राओं की प्रकृति में यही अंतर होता है। सैर-सपाटे के लिए की जाने वाली यात्राओं में उन्मुक्तता के साथ उच्छृंखल प्रवृत्तियों की आहट भी सुनी जाती है। हालांकि सभी पर्यटक उन्मत्त हों, यह भी नहीं कहा जा सकता। मगर तीर्थयात्रा के लिए जिस संयम की आवश्यकता होती है, पर्यटन उस संयम की महत्ता को आवश्यक नहीं समझता। जैन समाज इसी बात से आशंकित है। उल्लेखनीय है कि इस आदेश के पहले ही सम्मेल शिखर क्षेत्र में मांस के विक्रय की घटनाओं से देश भर का जैन समाज उद्वेलित हुआ था। अब और श्रद्धा भाव से इतर सैर-सपाटे या मौज-शौक के लिए इलाके में लोगों की आवाजाही बढ़ी, तो खानपान से लेकर जीवन-शैली और सुविधाओं में (जिनमें पर्यटकों को उपलब्ध कराए जाने वाले मांस-मद्य भी शामिल हो सकते हैं) उन प्रवृत्तियों का प्रवेश होगा, जिन्हें जैन समाज आम गृहस्थ के लिए भी वर्जित मानता है। यह स्थिति जैन समाज को स्वीकार्य नहीं है। चूंकि जैन धर्म से जुड़े कुछ महत्वपूर्ण तीर्थ स्थानों पर अवांछनीय तत्वों द्वारा जैन मतावलंबियों को ही बेदखल किए जाने की कुछ घटनाएं पहले हो चुकी हैं, इसलिए सम्मेल शिखर की मर्यादा को लेकर जैन मतावलंबी ज्यादा संवेदित हैं। जैन समाज का सवाल है कि क्या दुनिया भर के जैन मतावलंबियों की आस्था को बनाए रखने के लिए झारखंड सरकार सम्मेल शिखर को पर्यटन क्षेत्र घोषित करने के अपने निर्णय पर पुनर्विचार नहीं कर सकती।

उत्तर भारतीय महासंघ की स्थापना दिवस पर राज्यपाल ने किया डॉ योगेश दुबे का सम्मान

सत्ता संवाददाता

मुंबई । उत्तर भारतीयों की प्रतिनिधि राष्ट्रीय सामाजिक, शैक्षणिक और सांस्कृतिक संस्था उत्तर भारतीय महासंघ ने अपनी स्थापना के गौरवपूर्ण २८ वर्ष पूरे कर लिए। इस अवसर पर आज राजभवन में एक भव्य सम्मान समारोह आयोजित किया गया इस अवसर पर राज्यपाल ने उत्तर भारतीय महासंघ के अध्यक्ष डॉ योगेश दुबे को विशेष सम्मान से नवाजा। महाराष्ट्र के प्रथम नागरिक भगतसिंह कोश्यारी ने इस कार्य के लिए उत्तर भारतीय महासंघ और उसके संस्थापक डॉक्टर योगेश दुबे की भूरि-भूरि प्रशंसा करते हुए कहा कि यह एक गौरवशाली पल है, जब मेरे हाथों समाज के अलग-अलग क्षेत्रों में उत्कृष्ट कार्य करने वाले लोगों को सम्मानित किया गया। डॉक्टर योगेश दुबे के नाम का मतलब होता है योग अर्थात्



जोड़ना। अपने नाम के अनुरूप ही वे अपनी संस्था उत्तर भारतीय महासंघ और साहित्य गंगा के माध्यम से आप सभी सम्मानित विभूतियों के साथ सारे समाज को जोड़ रहे हैं। यह हमारी संस्कृति ही है जो हम सभी को एक दूसरे से जोड़कर रखती है। फिर चाहे हम देश के किसी भी प्रांत में हों। महाराष्ट्र ने हम सभी को बहुत सम्मान दिया है। राज्यपाल ने कहा कि यह

एक गौरवशाली पल है। इस अवसर पर डॉक्टर योगेश दुबे ने कहा की महाराष्ट्र की संस्कृति को बढ़ाने के लिए हम सभी प्रतिबद्ध हैं। भविष्य में भी हम समाज और महाराष्ट्र के बीच सेतु का काम करते रहेंगे। उत्तर भारतीय समाज और साहित्यकारों के लिए गौरव की बात है कि यह कार्यक्रम आज राजभवन में हो रहा है। इस अवसर पर समाज की विभिन्न

विभूतियों को राज्यपाल के हाथों समाज के विभिन्न क्षेत्रों में अपना अनुलनीय योगदान देने के लिए उत्कृष्टता अवार्ड से सम्मानित किया गया। जिनमें पत्रकारिता, समाजसेवा, उद्योग जगत और कला क्षेत्र में उत्कृष्ट कार्य करने वालों का समावेश है। सम्मानित होने वाली विभूतियों में सुनील शर्मा, ओपी व्यास, गिरीश मिश्र, वरिष्ठ पत्रकार राकेश दुबे, अरुण गुप्ता, डॉ. अमीन मोमिन, अनिल मिश्र, विनोद पांडेय, रौनक पटेल, उमा आहूजा, डॉ. राजेश, वेकहर्ड हॉस्पिटल, राजभाषा परिषद व अन्य प्रमुख हैं। कार्यक्रम में महाराष्ट्र के पूर्व मंत्री और विधायक राज के पुरोहित समेत विभिन्न क्षेत्र की गणमान्य हस्तियां मौजूद थीं। कार्यक्रम का संचालन शैलेन्द्र भारती ने किया और महासंघ के राष्ट्रीय महासचिव रमेश मिश्रा ने राज्यपाल सहित आई हुई सभी विभूतियों का आभार व्यक्त किया।

महातीर्थ की हो रही घटनाओं के संदर्भ में गीता जैन ने की मुख्यमंत्री गुजरात से मुलाकात



गांधीनगर : जैन समाज के प्रमुख तीर्थ स्थानों पर हो रही घटनाओं के विषय विधायक गीता गुजरात राज्य के मुख्यमंत्री भूपेन्द्रभाई पटेल से मुलाकात कर गुजरात राज्य में स्थित श्री शेतुंजय महातीर्थ के संबंध में चल रही घटनाओं के बारे में चर्चा की। गुजरात सरकार द्वारा इस विषय को अत्यंत गंभीरता से लिया जा रहा है और दोषियों को अवश्य सजा मिलेगी यह विश्वास आदरणीय मुख्यमंत्री भूपेन्द्र भाई ने दिया। इस अवसर पर जैन समाज के अनेक धर्मावलंबी और अश्विन कासोदरिया, भरत जैन, रवि जैन उपस्थित रहे।

शिवसेना की डॉक्टर सेल के मुंबई अध्यक्ष बने डॉ विवेकानंद जाजू

मुंबई । आम आदमी को सुविधाजनक तरीके से चिकित्सा सुविधाएं उपलब्ध कराए जाने की दिशा में शिवसेना (उद्धव बाला साहब ठाकरे) द्वारा स्थापित की गई डॉक्टर सेल की मुंबई कार्यकारिणी घोषित कर दी गई है। कार्यकारिणी में प्रख्यात समाजसेवी डॉक्टर विवेकानंद जाजू को अध्यक्ष बनाया गया है। डॉ. राम चव्हाण को महासचिव, डॉ. प्रशांत नाईक, डॉ. देविका कुलकर्णी, डॉ. दिनेश पडवल, डॉ. किरण बागले, डॉ. पूर्वा जाजू, डॉ. सचिन धुलप, डॉ. हीरालाल गुप्ता, डॉक्टर स्नेहल पाटील, डॉ. मंगीरिश रांगणेकर, डॉ. प्रमोद पासी, डॉ. योगेश चव्हाण, डॉ. प्रदीप मिरासी, डॉ. विजया धुमाल और डॉ. हुसैन को उपाध्यक्ष और डॉ. प्रमोद कुलकर्णी को कोषाध्यक्ष बनाया गया है। डॉक्टर सेल का मुंबई अध्यक्ष बनाए जाने पर डॉक्टर विवेकानंद जाजू ने कहा कि वे समर्पण भावना के साथ लोगों को सभी प्रकार की आरोग्य विषयक सुविधाएं दिलाने के लिए काम करते रहेंगे। डॉ. विवेकानंद जाजू ने समाज सेवा की भावना रखने वाले मुंबई के डॉक्टरों से अपील की है कि वे उनसे संपर्क कर डॉक्टर सेल से जुड़ सकते हैं।



श्री मोहनखेड़ा गुरुधाम तीर्थ में स्कूली बच्चों तथा जरूरतमंदों को मानवीय मदद



पालघर । श्री जैन सोशल ग्रुप, दहाणू द्वारा ९ जनवरी को डोंगरीपाड़ा, श्री मोहनखेड़ा गुरुधाम तीर्थ में आयोजित एक भव्य समारोह में स्कूली बच्चों को स्वेटर तथा स्टेशनरी एवं जरूरतमंदों को कंबल व मिठाई का वितरण किया गया। कार्यक्रम की प्रमुख अतिथि समाजसेवी डॉ. मंजू मंगलप्रभात लोढ़ा ने कहा कि प्राकृतिक सौंदर्य के बीच पावन भूमि पर मानवीय सेवा की

जितनी भी सराहना की जाए कम है। समारोह में दीक्षार्थी बहन सलोनी भंडारी का भी सम्मान किया गया। आचार्य भगवन् श्री ऋषभ चंद्र सुरीश्वर के शिष्य मुनिप्रवर रजतचंद्र विजयजी महाराज साहेब की प्रेरणा एवं पावन निश्रा में उनके आशीर्वाद से यह कार्यक्रम संपन्न हुआ। लोढ़ा फाउंडेशन की तरफ से भी जरूरतमंदों को कंबल वितरित किए गए।

राम मंदिर बनाने का सबसे बड़ा श्रेय शिवसेना को - आनंद दुबे

मुंबई । भारतीय जनता पार्टी द्वारा अयोध्या में राम मंदिर बनाने का श्रेय लेने पर भड़की शिवसेना ने कहा है कि राम मंदिर बनाने का सबसे बड़ा श्रेय शिवसेना और शिवसेना प्रमुख हिंदू हृदय सम्राट बालासाहेब ठाकरे को जाता है। शिवसेना प्रवक्ता आनंद दुबे ने कहा कि चाहे जन आंदोलन की बात रही हो अथवा कोर्ट तक मामला ले जाने की बात रही हो, शिवसेना ने अग्रणी भूमिका अदा की। उन्होंने कहा कि शिवसेना के कारण ही अयोध्या में भगवान श्री राम का भव्य मंदिर बनने जा रहा है। ऐसे में भारतीय जनता पार्टी द्वारा राम मंदिर बनाने का श्रेय लेने की कोशिश समझ से परे है।



मध्य प्रदेश के दो बड़े अधिकारियों का समरस फाउंडेशन ने किया सम्मान

मुंबई । महानगर की प्रतिष्ठित सामाजिक संस्था समरस फाउंडेशन के बोरीवली पूर्व स्थित कार्यालय में कल आयुक्त (निःशक्तजन), मध्य प्रदेश संदीप रजक और राज्य संयुक्त सचिव तथा वरिष्ठ उपाध्यक्ष, जबलपुर, मध्य प्रदेश पीयूष जैन का सम्मान किया गया। इस अवसर पर संस्था के चेयरमैन डॉ. किशोर सिंह, उपाध्यक्ष मानिकचंद यादव, उपाध्यक्ष राजेंद्र



विश्वकर्मा, सुरेंद्र पांडे, भरत पांडे, सुजीत कनौजिया, आचार्य जीडी शुक्ला, पुरव गांधी समेत अनेक मान्यवर उपस्थित रहे। दोनों अधिकारियों ने समरस फाउंडेशन द्वारा सामाजिक क्षेत्रों में की जा रही सेवाओं की सराहना करते हुए कहा कि समरस फाउंडेशन द्वारा राष्ट्र और समाज हित में की जा रही सेवाएं महत्वपूर्ण और प्रेरणादायक है।

भाजपा ने मनपा आयुक्त को सौंपा ज्ञापन



द्वारा पारित ठरावानुसार नागरिकों के लिए उपलब्ध कराने, नया नगर स्थित कम्युनिटी हॉल के जगह पर प्रशासन द्वारा प्रस्तावित प्रभाग कार्यालय के स्थलांतरण के निर्णय, मीरा-भायंदर शहर में वर्तमान में हो रहे महाराष्ट्र राज्य पुलिस भर्ती में आये नौजवानों हेतु अस्थायी आवास व अन्य व्यवस्थाओं समेत तमाम मुद्दों पर चर्चा की गई। मनपा आयुक्त एवं प्रशासक दिलीप ढोले ने भाजपा के प्रतिनिधिमंडल को उपरोक्त सभी मुद्दों पर शहरवासियों के हित में सकारात्मक निर्णय लेने का आश्वासन दिया है। इस प्रतिनिधिमंडल में पूर्व विधायक नरेंद्र मेहता, पूर्व उपमहापौर हसमुख गहलोत, पूर्व स्थायी समिति सभापति राकेश शाह, पूर्व नगरसेवक ध्रुवकिशोर पाटिल, भगवती शर्मा आदि मौजूद रहे।

सत्ता संवाददाता भायंदर। पूर्व विधायक नरेंद्र मेहता के नेतृत्व में पूर्व उपमहापौर हसमुख गहलोत आदि ने मनपा आयुक्त एवं प्रशासक दिलीप ढोले से मुलाकात कर ज्ञापन सौंपते हुए शहर के नागरिकों के हित में विविध मुद्दों पर चर्चा की। बैठक में मनपा प्रशासन द्वारा प्रस्तावित पथ-कर के निर्णय को रद्द करने, मनपा क्षेत्र

की विभिन्न संपत्तियों (समाज मंदिर, सभागृह, हॉल, मैदान, उद्यान, व्यायामशाला आदि) के भाड़े में वृद्धि के निर्णय को रद्द करने की मांग की गई। इसके साथ ही मनपा प्रशासन द्वारा शहर में रास्तों पर निजी वाहनों के पार्किंग पर शुल्क लगाने के निर्णय को रद्द करने, भारतरत्न लता मंगेशकर सभागृह को मनपा की निवर्तमान महासभा

नीलमण कृपालु दास का विलक्षण आध्यात्मिक प्रवचन संपन्न



सत्ता संवाददाता भायंदर। जगद्गुरु श्री कृपालु जी महाराज के सुयोग्य पौत्र नीलमण कृपालु दास जी का विलक्षण आध्यात्मिक अलौकिक प्रवचन भायंदर के जेसल पार्क चौपाटी पर विगत २० दिसंबर २२ से प्रारंभ होकर ३ जनवरी २३ को हर्षोल्लास के साथ सम्पन्न हुआ अपने प्रवचन में महाराज जी ने यह बताया कि हम सब जीव कामना रहित केवल श्री कृष्ण की भक्ति से ही उनके आनंद की प्राप्ति कर सकते हैं उन्होंने इस बात को सिद्ध किया कि कृष्ण भक्ति

ही सबसे सुगम मार्ग है तथा राधा और कृष्ण में किसी भी प्रकार का भेद न करे जो राधा रानी है वहीं कृष्ण है और भगवान तो भक्त के हित के लिए हमेशा तैयार रहते हैं। कामना रहित होकर भगवान की भक्ति करने से ही मानव कल्याण संभव है। अपने प्रवचन में महाराज जी ने वेद, पुराण, उपनिषद्, भागवद पुराण, रामायण और गीता के उद्धरणों से यह सिद्ध किया कि केवल कृष्ण भक्ति ही मानव कल्याण का साधन है। प्रवचन के आयोजक राधे राधे ग्रुप के सदस्य एड. सतीश चौबे, के. सिंह,

सतीश सिंह, रमेश सिंह, माधव, पवन शुक्ला, वनमलेश उपाध्याय, महेश कब्डवाल, अशोक परसरामपुरिया, शिवरतन शर्मा, हुकुम सिंह यादव इत्यादि का विशेष योगदान है। प्रवचन में डा. सुधाकर मिश्र पुरुषोत्तम पांडे, उमा शंकर तिवारी, शारदा पांडे, अभयराज चौबे, अरविंद सिंह, अशोक सिंह, धैर्य शंकर सिंह, एड. आर. जे मिश्रा, दिनेश दुबे, संतोष मिश्रा, आनन्द पाठक, प्रो. विजयनाथ मिश्रा, राजिवमनी त्रिपाठी, गौतम कुमार, समेत सैकड़ों की संख्या में लोग उपस्थित रहे।

मनपा आयुक्त ने अल-कैन एक्सपोर्ट इंटरनेशनल कंपनी का दौरा किया



सत्ता संवाददाता भायंदर। मीरा-भायंदर महानगरपालिका के कर्मठ आयुक्त दिलीप ढोले, उपायुक्त रवि पवार समेत मनपा के संबंधित अधिकारियों ने भायंदर (पूर्व) स्थित गोल्डन नेस्ट फाटक रोड पर व्याप्त एल्युमुनियम कैन, सिलेंडर, बॉटल बनानेवाली भारत की प्रतिष्ठित अंतरराष्ट्रीय अल-कैन एक्सपोर्ट फैक्टरी का दौरा किया तथा क्लीन स्मार्ट सिटी के तहत अल-कैन इंटरनेशनल एक्सपोर्ट फैक्टरी से लगकर इंडस्ट्रियल बेल्ट के साफ-सफाई व रंग रोगन, क्लीन इंडस्ट्रियल झोंके के तहत नारियल तोड़कर कार्यक्रम का शुभारंभ किया।

गौरतलब है कि, प्रधानमंत्री व केंद्र तथा राज्य-सरकार के आह्वान पर प्रदेश के सभी जिला-प्रशासन, महानगरपालिकाएं नगरपालिकाएं ग्राम-पंचायतें साफ-सफाई अभियान में जुटी हुई हैं। भारत स्वच्छ मिशन के तहत मीरा-भायंदर महानगरपालिका के कर्तव्यनिष्ठ आयुक्त दिलीप ढोले समेत, अतिरिक्त आयुक्त अनिकेत मानोरकर, उपायुक्त रवि पवार, संजय शिंदे समेत मनपा के सभी अधिकारी एवं कर्मचारी स्मार्ट क्लीन सिटी मिशन में जुटे हुवे हैं। अल-कैन एक्सपोर्ट के फाऊंडर एवं चैयरमैन विजय परीख समेत, अल-कैन के मैनेजिंग ट्रस्टी चिंतन परीख, सुमेर

परीख, प्रदीप मंडल, जीतूभाई शाह, किरण पारेख, गिरीश भाई, अर्पित जीतूभाई शाह, गिरीश भाई, बलबीर गुप्ता अन्य उद्यमी, उद्योगपति सैकड़ों के तादाद में उपस्थित थे। इस मौके पर अल कैन के एडमिन मैनेजर परशुराम लोधीया ने उपस्थित मनपा-आयुक्त, उपायुक्त अन्य पदाधिकारियों का स्वागत किया। पत्रकार सुभाष पांडेय ने मनपा-आयुक्त दिलीप ढोले को यथार्थ गीता भेंट स्वरूप दी। अल-कैन के उपस्थित कर्मचारियों, शीतल इंडस्ट्रियल इस्टेट के उद्यमी, उद्योगपतियों ने भी मनपा-आयुक्त दिलीप ढोले और अन्य मनपा अधिकारियों का स्वागत किया।

राष्ट्रवादी युवा अधिकार मंच के बैनर तले विधायक निवास, दारुलसफा स्थित स्वामी विवेकानंद प्रेरणा स्थल, लखनऊ में स्वामी विवेकानंद जी की जयंती को युवा प्रेरणा दिवस के रूप में मनाया गया।

लखनऊ : कार्यक्रम की अध्यक्षता करते हुए मंच के राष्ट्रीय अध्यक्ष शशांक शेखर सिंह पुष्कर ने कहा कि युवा पीढ़ी को स्वामी विवेकानंद जी के विचारों को आत्मसात करके ही शांति एवं समृद्धशाली राष्ट्र निर्माण में अपनी महत्वपूर्ण भूमिका निभाते हुए वर्तमान की चुनौतियों एवं राजनैतिक, सामाजिक समस्याओं का हल निकाला जा सकता है। देश एवं प्रदेश के नौजवानों से अपील करते हुए कहा कि स्वामी जी के विचारों, आदर्शों, सिद्धांतों को जन-जन तक पहुंचाने से लक्ष्य की प्राप्ति के साथ-साथ बेहतर भविष्य सुख, समृद्धि एवं आनंद को प्राप्त किया जा सकता है। लिहाजा राष्ट्रवादी युवा अधिकार मंच ने वर्तमान की विपरीत परिस्थितियों में नौजवानों को निराशा से आशा एवं हार से जीत की तरफ बढ़ाने के लिए प्रेरित कर स्वामी विवेकानंद



जी के जयंती को युवा प्रेरणा दिवस के रूप में मनाकर एकमंच पर एकजुट होने का संकल्प लिया। शशांक शेखर सिंह पुष्कर ने कहा कि यदि भारत का युवा पूरे संकल्प के साथ एक साथ उठ खड़ा हो जाए तो दुनिया की कोई ताकत उसे रोक नहीं सकती, समाज व राष्ट्र की चेतना युवा शक्ति में निवास करती है वर्तमान में युवा पीढ़ी को एकजुट होकर अपने सम्मान, स्वाभिमान एवं अधिकार की लड़ाई लड़ने की आवश्यकता है। स्वामी विवेकानंद जी हिंदू धर्म के साथ-साथ सभी धर्मों

का सम्मान करते थे। देश ही नहीं अपितु पूरे विश्व में स्वामी जी के विचार नौजवानों को प्रभावित करते रहें हैं, लिहाजा वर्तमान में हताश एवं निराश युवा पीढ़ी के लिए स्वामी विवेकानंद जी के विचार, आदर्श, सिद्धांत एवं साहित्य प्रासंगिक है। इस मौके पर बलवंत चौहान, संतोष सिंह, दुर्गेश कुमार, गौरव कुमार वर्मा, विप्रेन्द्र सिंह, एडवोकेट जेपी सिंह, महेंद्र रावत, राहुल वर्मा, प्रतिभा कुमारी, अनिल कश्यप, अवधेश यादव, उमेश राजपूत, सुमित सिंह आदि लोग उपस्थित रहे।

कमला नगर मार्केट का उद्घाटन सांसद सीमा द्विवेदी ने किया



बालकृष्ण मिश्र

जौनपुर: मुगरा बादशाहपुर तरहटी मार्ग स्थित सोहांसा गांव के निवासी रामबली मिश्रा ने अपनी माता की स्मृतियों को जीवंत रखने के लिये अपनी माता के नाम पर कमला नगर मार्केट का निर्माण

कराया जिसका उद्घाटन क्षेत्रीय राज्यसभा सांसद सीमा द्विवेदी ने किया। इस अवसर पर सुंदरकांड पाठ, गीत, संगीत का भी आयोजन हुआ। सांसद सीमा द्विवेदी के साथ बजरंग महाविद्यालय के अधिष्ठाता धनश्याम मिश्र, पत्रकार

जे. एन. ओझा, समाजसेवी कमला पांडेय, चंद्रेश गुप्ता, अमर बहादुर बिंद, अमिता दुबे, भरत तिवारी, रोहन पांडेय, रामकिंकर पांडेय, रामखेलावन मिश्र समाज के अनेक संप्रदांत लोग उपस्थित रहे।

पूर्वांचल विकास परिवार ने किया पूर्व सहायक आयकर आयुक्त जगपति यादव का सम्मान



मुंबई: पूर्वांचल के विकास और आत्मनिर्भरता की दिशा में राष्ट्रीय स्तर पर लगातार आवाज उठाने वाली संस्था पूर्वांचल विकास परिवार की तरफ से कल संस्था के संस्थापक

सदस्य तथा पूर्व सहायक आयकर आयुक्त जगपति यादव के जन्मदिन पर उनका सम्मान किया गया। पूर्वांचल विकास परिवार के राष्ट्रीय अध्यक्ष डॉ. द्विगेश यादव

ने शॉल ओढ़ाकर तथा पुष्पगुच्छ देकर उनका सम्मान किया। इस अवसर पर संस्था के राष्ट्रीय प्रवक्ता राघवेंद्र यादव, संस्थापक सदस्य मोतीलाल यादव, समाजसेवी डॉ. शैलेश यादव, समाजसेवी मानिकचंद यादव, गोविंद यादव, सत्य प्रकाश यादव, साहब लाल यादव, लाल साहब यादव, बाबूलाल मालवीय समेत अनेक मान्यवर उपस्थित रहे। इस अवसर पर बोलते हुए डॉ. द्विगेश यादव ने कहा कि बाबू जी द्वारा मिल रही अमूल्य प्रेरणा और योगदान समाज को हमेशा मजबूत करती रहेगी।

करवरिया परिवार की चौथी पीढ़ी समाजसेवा और राजनीति में सक्रिय

प्रयागराज: समाजसेवा के संकल्प और सामाजिक, राजनैतिक विरासत को आगे बढ़ाने को तत्पर रिश्ते निभाने के लिये पूरे पूर्वांचल में विख्यात करवरिया परिवार की चौथी पीढ़ी एड. गौरव करवरिया, आंचित्य करवरिया कौशांबी को. लि. (डीसीएफ) बतौर निदेशक निर्वाचित होकर जनसेवा को आगे बढ़ा रहे हैं। कौशांबी जिले से सामाजिक कार्यों को प्रारंभ करने वाले करवरिया परिवार के जगत नारायण करवरिया लंबे समय तक समाजसेवा और शिक्षा क्षेत्र में अपने कीर्तिमान स्थापित करते रहे। जगत नारायण करवरिया के बाद विशिष्ट नारायण करवरिया (भुखल्ल) महाराज, श्याम नारायण करवरिया (मौला) महाराज की जनसेवा में तूती बोलती रही। सम्मान करवरिया परिवार के सम्मुख आकर खुद सम्मानित होना समझता है। पानी



के वेग के साथ करवरिया परिवार की सामाजिक स्थिति और राजकीय पकड़ बड़ी होती गई तो इंजिनियर उदयभान करवरिया बारा विधानसभा से दो बार विधायक, कौशांबी को. लि. के अध्यक्ष निर्वाचित हुये। भुखल्ल महाराज के बड़े बेटे कपिल मुनि करवरिया कौशांबी से जिला पंचायत

अध्यक्ष एवं फूलपुर संसदीय क्षेत्र से सांसद निर्वाचित हुये तो कपिल मुनि करवरिया के छोटे भाई सूरजभान मंडनपुर ब्लाक से प्रमुख और कौशांबी, प्रयागराज स्थानीय प्राधिकरण से विधान परिषद सदस्य निर्वाचित हुये। राजनीतिक गलियारों में पहली करवरिया परिवार की बहु नीलम उदयभान करवरिया भी मेजा प्रयागराज से विधायक निर्वाचित हुई। आज करवरिया परिवार की चौथी पीढ़ी एड. गौरव करवरिया, आंचित्य करवरिया कौशांबी जिले से सबसे कम उम्र के (डीसीएफ) के निदेशक के रूप में निर्वाचित हुये हैं। समाजसेवा के क्षेत्र में लोहा मनवाने वाले पूरे पूर्वांचल में जनहित के कार्यों के कारण जाने जाने वाले करवरिया परिवार के प्रत्येक व्यक्ति को वही स्नेहाशील मिलता है पूर्व में विधायक और सांसद को मिलता रहा है।

विधायक पंकज पटेल ने किया तरहटी का दौरा और सुनी लोगो की समस्याये



जौनपुर: समाजवादी पार्टी के मुगरा बादशाहपुर विधानसभा के विधायक पंकज पटेल ने पिछले

दिनों सोहांसा, तरहटी, जयपालपुर, सेमरी, भीखपुर आदि ग्राम सभाओं का दौरा करके लोगो की समस्याओं

को सुना और शासन स्तर पर पूरी मदद कराने का आश्वासन दिया। पंकज पटेल के साथ समाजवादी पार्टी के युवा नेता विवेक यादव, सल्लू भाई विशेष रूप से उपस्थित रहे। सदी से बचने के लिये प्रत्येक चौराहों पर अलाव जलाने की व्यवस्था करने और रात्रि निवारा बनाने की बातें विधायक ने कहीं। किसानों और ग्रामीण लोगो की प्रमुख समस्या राशन कार्ड नहीं बनने और आवारा पशुओं की समस्या के संदर्भ में विभागीय अधिकारियों से वार्ता कर शीघ्र निस्तारण का आश्वासन दिया।

समाज सेवक हरिश्चंद्र शुक्ला को जन्मदिन के शुभ अवसर पर शुभकामनाएं देते हुए श्री शनि धाम मंदिर कनकिया, मीरा रोड के प्रमुख आचार्य शास्त्री सुरेश गुरु ओझा, समाज सेवक राजन शुक्ला, श्याम मिश्रा, भजन गायक राजेश मिश्रा ने जन्मदिन की शुभकामनाएं दी।



छोटे उद्यम, बड़ी चुनौतियां

देश के औद्योगिक उत्पादन का तीस प्रतिशत एमएसएमई क्षेत्र से आता है, अड़तालीस प्रतिशत निर्यात में इनका योगदान है और रोजगार की दृष्टि से देखें तो कृषि के बाद कम पूंजी लागत पर सर्वाधिक रोजगार का सृजन करके देश के सामाजिक-आर्थिक विकास में यह क्षेत्र महत्वपूर्ण भूमिका अदा करता है। इन उद्योगों से लगभग ग्यारह करोड़ लोगों को रोजगार प्राप्त होता है। कोविड ने इस क्षेत्र को बुरी तरह प्रभावित किया है।

अनेक सरकारी सुविधाओं और योजनाओं के बावजूद अभी यह क्षेत्र अनेक चुनौतियों का सामना कर रहा है, जिसके समाधान के लिए समुचित प्रयास होने चाहिए। किसी भी उद्यम को चालू करने के लिए कुछ बुनियादी जरूरतों का होना बहुत जरूरी है। सूक्ष्म, लघु और मध्यम उद्यम यानी एमएसएमई भारतीय अर्थव्यवस्था की रीढ़ माने जाते हैं। देश के औद्योगिक उत्पादन का तीस प्रतिशत एमएसएमई क्षेत्र से आता है, अड़तालीस प्रतिशत निर्यात में इनका योगदान है और रोजगार की दृष्टि से देखें तो कृषि के बाद कम पूंजी लागत पर सर्वाधिक



रोजगार का सृजन करके देश के सामाजिक-आर्थिक विकास में यह क्षेत्र महत्वपूर्ण भूमिका अदा करता है। इन उद्योगों से लगभग ग्यारह करोड़ लोगों को रोजगार प्राप्त होता है। कोविड ने इस क्षेत्र को बुरी तरह प्रभावित किया है। इस क्षेत्र को मजबूत बनाकर ही बड़े उद्योगों को मजबूत बनाया जा सकता है, मगर सबसे बड़ी समस्या यह है कि इस उद्योग के पास संसाधनों की कमी है। एमएसएमई क्षेत्र के उद्यमियों के पास न तो ज्यादा वित्तीय पूंजी होती है और न ही बड़े उद्यमियों की तरह इन्हें व्यवसाय की कोई अच्छी समझ होती है। ज्यादातर सूक्ष्म और लघु उद्योग ग्रामीण इलाकों या कस्बों में लगे हैं, इसलिए इन्हें अवसरचरणात्मक सुविधाओं जैसे, बिजली, सड़क, पानी आदि की समस्याओं का सामना करना पड़ता है। सूक्ष्म, लघु और मध्यम उद्यमों का विकास, उनकी बाजार तक पहुंच, उत्पादों की गुणवत्ता, समय पर ऋण की उपलब्धता और प्रौद्योगिकी के उन्नयन आदि कारकों पर निर्भर करता है। जीएसटी लागू होने के शुरुआती दौर में छोटे उद्यमों को कुछ समस्याओं का सामना करना पड़ा, जिससे कच्चे माल की आपूर्ति वाला पक्ष प्रभावित हुआ। कोई भी उद्यम अगर अपने आप को आज के दौर की उन्नत तकनीक में नहीं ढालता, तो वह औद्योगिक प्रतिस्पर्धा में पिछड़ जाता है, लेकिन इन

तकनीकों के महंगे होने के कारण छोटे उद्योग इनका उपयोग नहीं कर पाते, जिसका असर उनके उत्पादन पर पड़ता है। इनके उत्पाद की गुणवत्ता गिरती और इनकी आपूर्ति शृंखला भी प्रभावित होती है। इन उद्यमियों को विलंबित भुगतान होने के कारण दो प्रकार की समस्याओं का सामना करना पड़ता है। पहली समस्या है विलंबित भुगतान की, जिसकी वजह से वे आने वाले आदेश के लिए कच्चा माल नहीं खरीद पाते। दूसरे, उसकी वजह से उनकी साख पर प्रभाव पड़ता है और बैंकों से कर्ज लेना और भी मुश्किल हो जाता है। एक समस्या यह है कि इस क्षेत्र के चालीस प्रतिशत से अधिक उद्यमियों के पास वित्त के औपचारिक स्रोतों तक पहुंच ही नहीं है, यानी वे बैंकिंग क्षेत्र से कर्ज ही नहीं ले पाते। पूर्णबंदी के दौरान और उसके बाद कच्चे माल की कीमतों में भारी इजाफा हुआ, विशेषकर धातुओं में। इसके कारण लागत बढ़ गई। छोटे उद्यमियों के सामने एक समस्या यह भी आती है कि कच्चे माल की अनुपलब्धता के कारण वे समय पर माल की आपूर्ति नहीं कर पाते और इस वजह से सार्वजनिक क्षेत्र की कंपनियां उन्हें काली सूची में डाल देती हैं। भारत सरकार और एमएसएमई मंत्रालय द्वारा इन चुनौतियों को कम करने तथा भारतीय एमएसएमई क्षेत्र के क्षमता निर्माण के लिए कौशल विकास,

प्रौद्योगिकी उन्नयन, विपणन सहायता और एमएसएमई को ऋण तक पहुंच के लिए विभिन्न योजनाओं को लागू किया गया है। सरकार की ओर से एक अच्छी पहल की गई है कि केंद्र सरकार के मंत्रालय, उसके विभाग या सार्वजनिक क्षेत्र की कंपनियों द्वारा जो भी खरीद की जाएगी, उसका पच्चीस प्रतिशत एमएसएमई उद्योगों से ही खरीदा जाए। व्यवसाय करने में आसानी हो इसके लिए उद्यम पंजीकरण नाम से एक पोर्टल शुरू किया गया है, जिसमें अपने उद्यम को बहुत आसानी से पंजीकृत कराया जा सकता है। प्रधानमंत्री रोजगार सृजन कार्यक्रम के तहत एमएसएमई उद्यमों को स्थापित करके सरकार रोजगार के अवसर पैदा करना चाहती है। इसके लिए क्रेडिट लिंकड सबसिडी सरकार की तरफ से दी जाएगी। पारंपरिक उद्योगों के उन्नयन और पुनर्निर्माण के लिए कोष की योजना के तहत कारीगरों और पारंपरिक उद्योगों को समूहों में व्यवस्थित करके उन्हें व्यापार में प्रतिस्पर्धी बनाने के लिए वित्तीय सहायता प्रदान करेगी। सूक्ष्म और लघु उद्योगों के लिए क्रेडिट गारंटी योजना ऋण के आसान प्रवाह की सुविधा के लिए चलाई गई है। इसके तहत छोटे उद्यमियों को गारंटी मुक्त ऋण प्रदान किया जाता है और बैंकों को भी कोई नुकसान न हो इसके लिए सरकार गारंटी देती है। छोटे

उद्यमियों की उत्पादकता, प्रतिस्पर्धात्मकता के साथ-साथ क्षमता निर्माण को बढ़ावा देने के लिए सूक्ष्म और लघु उद्यम क्लस्टर विकास कार्यक्रम चलाया जा रहा है। भारत सरकार ने राष्ट्रीय लघु उद्योग निगम (एनएसआईसी) के सहयोग से कच्चा माल सहायता योजना शुरू की है। इस योजना के तहत संकटग्रस्त एमएसएमई को कच्चे माल की खरीद के लिए वित्तीय ऋण प्रदान किया जाता है। उत्पादकता में सुधार के साथ-साथ, एमएसएमई की क्षमता बढ़ाने के लिए एमएसएमई मंत्रालय ने सामान्य सुविधा केंद्र (सीएफसी) की स्थापना की है। इसके तहत इन उद्यमों की प्रमुख समस्याओं को कम करके, प्रौद्योगिकी, बाजार पहुंच, कौशल और गुणवत्ता बढ़ाने का प्रयास किया जाता है। अर्थव्यवस्था को और मजबूती देने और उसकी रफ्तार बढ़ाने के लिए सशक्त और आत्मनिर्भर एमएसएमई का होना बहुत आवश्यक है। अनेक सरकारी सुविधाओं और योजनाओं के बावजूद अभी यह क्षेत्र अनेक चुनौतियों का सामना कर रहा है, जिसके समाधान के लिए समुचित प्रयास होने चाहिए। किसी भी उद्यम को चालू करने के लिए कुछ बुनियादी जरूरतों का होना बहुत जरूरी है। औद्योगिक क्षेत्रों में कानून-व्यवस्था अच्छी और सुदृढ़ होनी चाहिए, तभी कोई उद्यमी निडर होकर भली प्रकार अपना

व्यवसाय कर सकता है। अराजक तत्वों व भ्रष्टाचार के कारण उद्योग धंधे फल-फूल नहीं पाते। अच्छे उत्पादन के लिए बिजली की निर्बाध आपूर्ति जरूरी है। उद्योगों के विकास के लिए, अच्छी सड़कें और परिवहन व्यवस्था सही होना भी बहुत जरूरी है। एमएसएमई क्षेत्र में मुख्य समस्या कुशल श्रमिकों की आती है। सरकार को कौशल विकास कार्यक्रम को बढ़ावा देने के लिए अधिक से अधिक प्रशिक्षण केंद्रों की स्थापना करनी चाहिए, ताकि विभिन्न कार्यों के जानकार और कुशल कारीगर अधिक संख्या में उपलब्ध हो सकें। कच्चे माल की कालाबाजारी रोकनी चाहिए, ताकि कारोबारियों को नुकसान न हो। छोटे उद्यमियों के सामने एक प्रमुख समस्या विलंबित भुगतान की आती है। सरकार की खरीदारी देश में काफी बड़ी मात्रा में है और जब तक सरकारी संस्थाओं से बेचे गए सामान का भुगतान नहीं होता, तब तक पूरी आपूर्ति शृंखला धीमी हो जाती है। इसलिए इस पर भी ध्यान देने की आवश्यकता है। निर्यात के क्षेत्र में एमएसएमई क्षेत्र बहुत बड़ी भूमिका अदा कर सकता है। इसके लिए अधिक पूंजी और आधारभूत ढांचे की जरूरत है, जिसमें सरकार को पूरा सहयोग देना चाहिए। सरकार वगैरे एमएसएमई क्षेत्र को मजबूत बनाने और बढ़ावा देने के लिए बड़ा आर्थिक पैकेज देना चाहिए। साथ ही रोजगार सृजन पर अधिक ध्यान देने और नई राष्ट्रीय रोजगार नीति तैयार करने की आवश्यकता है। विनिर्माण में आत्मनिर्भर बनाने के लिए प्रौद्योगिक केंद्रों की स्थापना होनी चाहिए। सूक्ष्म उद्यमों के लिए कच्चे माल की उपलब्धता बढ़ाने के लिए प्रयास होने चाहिए। बैंकों द्वारा एमएसएमई को ऋण प्रदान करने में उदारता बरती जाए और स्वीकृति के बाद ऋण देने में देरी न हो, इसकी भी व्यवस्था होनी चाहिए। पांच खरब की अर्थव्यवस्था के लक्ष्य को प्राप्त करने के लिए एमएसएमई क्षेत्र का मजबूत होना बहुत जरूरी है, क्योंकि यह क्षेत्र न केवल अपने लिए रोजगार बनाता है, बल्कि देश के करोड़ों लोगों को भी रोजगार देता है।

१४ से २० जनवरी २०२३

इस हफ्ते आपके सितारे

ज्योतिर्विद- पं.आदित्य नारायण मिश्र
मोबाइल नम्बर - ८५१०९४१६९३



मेघ : इस सप्ताह आपके लिए घरेलू जिम्मेदारियों का निर्वहन एवं सामाजिक कार्यों की व्यस्तता रहेगा छात्रों का मन पढ़ाई से लगेगा नौकरी करने वाले लोगों को कार्यक्षेत्र में अतिरिक्त दायित्व मिल सकते हैं। सप्ताह के मध्य में मित्र अथवा लव पार्टनर के साथ किसी बात को लेकर गलतफहमी हो सकती है, जो किसी वरिष्ठ व्यक्ति की मदद से दूर होगी। राजनीति में बड़ी सफलता या पद के लिए अभी थोड़ा और इंतजार करना पड़ सकता है। खान-पान पर विशेष ध्यान दें, पेट संबंधी दिक्कत हो सकती है। सरकारी कर्मचारियों का समय मिला-जुला साबित होगा।

वृष राशि : इस सप्ताह आपके लिए चुनौतीपूर्ण है। कैरियर-कारोबार के साथ इस सप्ताह आपको अपनी सेहत पर भी विशेष ध्यान देने की जरूरत है। धन के लेन-देन में विशेष सावधानी बरतें और व्यापार से दूर रहें। सप्ताह के पूर्वार्ध के मुकाबले उत्तरार्ध ज्यादा बेहतर साबित होगा। स्टेशनरी, पुस्तक और शिक्षा आदि के कारोबार से जुड़े लोगों को लाभ होगा। नौकरीपेशा लोगों के स्थान परिवर्तन अथवा कार्यक्षेत्र में बदलाव संभव है। सप्ताह के अंत में घर की मेंटेनेंस पर अधिक खर्च होने से मन खिन्न रहेगा। प्रेम संबंध प्रगाढ़ होंगे और दांपत्य जीवन में खुशियां बनी रहेंगी।

मिथुन : इस सप्ताह आपके लिए घर और बाहर दोनों जगह काम का अतिरिक्त बोझ बना रहेगा। ध्यान रहे कि परिश्रम से लाभ के योग बनेंगे, अर्थात् आपका परिश्रम किसी भी सूरत में व्यर्थ नहीं जायेगा। सप्ताह के मध्य में किसी प्रभावी व्यक्ति से मुलाकात होगी, जिसके माध्यम से भविष्य में लाभ होने की संभावनाएं बनेंगी। किसी से कर्ज लेने से बचें। मंगलवार के दिन तो भूलकर भी न लें। अपने सीक्रेट्स दूसरों के साथ शेयर करने से बचें, अन्यथा उनका खुलासा होने पर विरोधी आपको नुकसान पहुंचा सकते हैं। सप्ताह के उत्तरार्ध में जीवनसाथी से जुड़ी कोई बड़ी खुशखबरी मिल सकती है।

कर्क : इस सप्ताह आपके लिए समाज में कार्य करने का मौका प्राप्त होगा लेकिन गुप्त शत्रुओं से सावधान रहें। किसी भी तरह के कंपटीशन से बचें और अपने कार्य पर पूरा फोकस रखें, अंत में जीत आपकी ही होगी। सप्ताह के मध्य में आपकी उम्र अथवा पद से कोई छोटा व्यक्ति लाभ प्राप्ति का माध्यम बन सकता है। महिलाओं का अधिक समय धार्मिक कार्यों में बीतेगा। माता की सेहत का विशेष ख्याल रखें। प्रेम संबंधों में लव पार्टनर की भावनाओं की उपेक्षा करने से बचें।

सिंह : इस सप्ताह आपके लिए प्रत्येक व्यक्ति पर शासन करने की आदत से बचना होगा, अन्यथा बना बनाया काम बिगड़ सकता है। कार्य विशेष में सफलता के लिए यदि एक कदम पीछे भी करना पड़े तो करने से न चूकें, अन्यथा बाद में परेशानी उठानी पड़ सकती है। कोर्ट-कचहरी से जुड़े मामलों को कोर्ट से बाहर ही निबटा लें तो बेहतर है। किसी बड़ी योजना में धन लगाने से पहले खूब सोच-विचार लें। पास के लाभ में दूर के नुकसान से बचें। प्रेम संबंध हो या फिर दांपत्य जीवन, अपने पार्टनर के प्रति ईमानदार रहें, अन्यथा बाद में आपको पछताना पड़ सकता है। घर के किसी वरिष्ठ सदस्य की सेहत को लेकर मन चिंतित रहेगा।

कन्या : इस सप्ताह आपके लिए शुरुआत में किसी नई योजना पर कार्य करने का अवसर प्राप्त होगा। कार्यक्षेत्र में कनिष्ठ एवं वरिष्ठ दोनों का सहयोग प्राप्त होगा लेकिन भूमि-भवन से संबंधित मामलों को लेकर परेशानी उठानी पड़ सकती है। कोर्ट-कचहरी के चक्कर भी लगाने पड़ सकते हैं। भावनाओं में बहकर कोई बड़ा आर्थिक निर्णय लेने से बचें। पत्नी का स्वास्थ्य नरम रहेगा। सप्ताह के अंत में कुछ नए

व महत्वपूर्ण निर्णय ले सकते हैं, जो कि भविष्य में लाभप्रद रहेंगे। प्रेम संबंधों में प्रगाढ़ता आयेगी। जीवनसाथी का सहयोग मिलेगा।

तुला : इस सप्ताह भाग्यवर्धक है। रोजी-रोजगार के लिए भटक रहे लोगों को रोजगार के नये अवसर प्राप्त होंगे। व्यवसाय में अप्रत्याशित रूप से लाभ होगा। पैतृक अथवा नई संपत्ति के प्राप्त होने के योग बनेंगे। सप्ताह के अंत में घर में कोई धार्मिक आयोजन संपन्न हो सकता है। धार्मिक यात्रा भी संभव है। जीवनसाथी की सेहत को लेकर मन चिंतित रहेगा। युवाओं का अधिकांश समय मौज-मस्ती में बीतेगा। जीवनसाथी के साथ बेहतर समय बिताने का मौका मिलेगा।

वृश्चिक : इस सप्ताह आपको मिला-जुला फल देने वाला साबित होगा। सप्ताह के पूर्वार्ध में जहां कुछ आर्थिक लाभ होंगे और संतान पक्ष से जुड़ी कोई खुशखबरी सुनने को मिलेगी, वहीं सप्ताह के उत्तरार्ध में अन्यथा सामाजिक बदनामी के साथ कोर्ट-कचहरी के चक्कर भी लगाने पड़ सकते हैं। धन के लेन-देन में विशेष सावधानी बरतें। परिवार में मांगलिक कार्य होने के संकेत हैं जीवनसाथी का पूर्ण पारिश्रमिक आपको प्राप्त होगा नए मेहमान का भी आगमन हो सकता है

धनु : इस सप्ताह अपने लक्ष्य को पाने के लिए अपनी पूरी ताकत लगा देनी चाहिए। कार्यक्षेत्र में पदोन्नति के भी मार्ग प्रशस्त हो रहे हैं सारे अधूरे कार्य पूर्ण होंगे परिश्रम साध्य कार्यों की पूर्ति होने पर परिवार में खुशी का माहौल रहेगा। बेरोजगार लोगों को रोजगार के अवसर प्राप्त होंगे। धार्मिक यज्ञ अनुष्ठान के संकेत मिल रहे हैं यात्रा सुखद एवं लाभदायक होगी। नये लोगों से संपर्क होगा। प्रेम संबंध मजबूत होंगे और दांपत्य जीवन में खुशहाली बनी रहेगी।

मकर : इस सप्ताह अपने

लक्ष्य से भटक सकता है। दूसरों के बहकावे में आने की बजाय अपने विवेक से कार्य करें। असमंजस की स्थिति में किसी बड़े निर्णय को लेने से बचें। सप्ताह के उत्तरार्ध में यात्रा के दौरान अपनी सेहत और सामान की सुरक्षा में विशेष ध्यान दें, नुकसान के योग हैं। वाहन धीरे चलाएं, चोट लगने की आशंका है। महिलाओं का अधिकांश समय धार्मिक गतिविधियों में बीतेगा। प्रेम संबंध से जुड़ा कोई निर्णय जल्दबाजी में न लें।

कुंभ : इस सप्ताह आपके लिए सामान्य रहेगा सभी कार्य आपके पूर्ण होंगे आपकी राशि के आधार पर सनी की साढ़ेसाती चलने के कारण मन में तनाव ही रहेगा किसी व्यक्ति से मनमुटाव भी हो सकता है अपने स्वास्थ्य पर विशेष ध्यान रखना होगा यदि विद्यार्थी हैं तो विद्यार्थियों को सफलता मिलने के संकेत ही अच्छे मिल रहे हैं यदि आप व्यापार से जुड़े हुए हैं तो व्यापार में भी अच्छे संकेत मिल रहे हैं लेकिन नुकसान के भी संकेत के आसार भी प्राप्त हो रहे हैं सप्ताहांत में आपको अपने घर में मांगलिक कार्य भी कर सकते हैं उससे आपका मन बहुत ही प्रफुल्लित रहेगा और सभी कार्य पूर्ण होने के संकेत मिलते हैं

मीन : इस सप्ताह समय और संबंध दोनों पर विशेष ध्यान देने की जरूरत है। आपके मनोबल भी कमजोर हो सकते हैं आपके आय में भी वृद्धि होंगे लेकिन मन में तनाव महसूस करेंगे किसी अन्य बातों को गहराई में ज्यादा नहीं सोचना चाहिए नहीं तो आपको नुकसान हो सकता है। सप्ताह के मध्य किसी मांगलिक कार्य में सहभागिता रहेगी। परिजनों के साथ हंसी-खुशी समय बिताने का अवसर मिलेगा। प्रेम संबंधों में प्रगाढ़ता आयेगी। विद्यार्थियों का मन और उत्साह अच्छा बना रहेगा स्वास्थ्य पर ध्यान देना होगा लेकिन बड़ों का सम्मान करना कभी ना भूले।

मकर संक्रांति २०२३

इस साल मकर संक्रांति की तिथि को लेकर जनमानस के बीच असमंजस की स्थिति है। आमतौर पर हर साल मकर संक्रांति का त्योहार १४ जनवरी के दिन मनाया जाता है। सूर्य एक राशि एक महीने रहते हैं वैसे तो हर महीने सूर्य संक्रांति होती है लेकिन सूर्य जब अपने पुत्र शनि की राशि मकर में प्रवेश करते हैं तब इस राशि परिवर्तन को मकर संक्रांति के नाम से जाना जाता है। और मकर संक्रांति का शास्त्रों में विशेष महत्व बताया गया है।

सूर्य के मकर राशि प्रवेश को अंधकार से प्रकाश की ओर हुआ परिवर्तन भी माना जाता है क्योंकि मकर संक्रांति के समय से सूर्य बढ़ने लगता है। इससे दिन बड़े व रातें छोटी होने लगती है।

इस साल १४ जनवरी की रात्रि ८:४२ बजे पर सूर्य का राशि परिवर्तन होना है। इसी कारण मकर संक्रांति का पर्व १५ जनवरी को मनाया जाएगा।

मकर संक्रांति ऐवम ज्योतिषीय योग संयोग

१५ जनवरी दिन रविवार को मकर संक्रांति का पुण्य काल रहेगा। इस दिन पुण्यकाल सुबह ०७ : १७ से लेकर शाम ०६ : २० तक रहेगा। इस दिन मासिक कालाष्टमी भी है इस दिन सूर्य, शनि और शुक्र मकर राशि में रहेंगे जिससे त्रिग्रही योग बन रहा है। इसके साथ ही चंद्रमा चित्रा नक्षत्र, ऐवम स्वाति नक्षत्र में विराजमान रहेंगे ऐवम चंद्रमा पूरे दिन शुक्र की राशि तुला में विराजमान रहेंगे और शश योग सुकर्मा योग, वाशी योग, सुनफा योग और बालव करण योग बनेगा। इन सभी शुभ योगों से कई लोगों की किस्मत बदल सकती है। इन शुभ योगों में शुभ महत्व कई गुना बढ़ जाता है।

मकर संक्रांति के दिन

क्या दान करें -

मकर संक्रांति के दिन खिचड़ी



पंडित आशीष कुमार तिवारी
onlinepanditashish@gmail.com

दान करने का विशेष महत्व होता है।

इस दिन अगर गुड़ और तिल का दान किया जाए तो कुंडली में सूर्य और शनि की स्थिति शुभ होती है।

ऐसा माना जाता है कि मकर संक्रांतिके दिन खिचड़ी दान करने से घर में सुख और शांति और समृद्धि आती है।

जिन लोगों पर शनि की साढ़े साती चल रही है उन्हें मकर संक्रांतिके दिन खिचड़ी, गुड़ ऐवम काले तिल के लड्डू अवश्य दान करना चाहिये।

मकर संक्रांति में सूर्य के उत्तरायण होने को देवताओं का दिन अर्थात् सकारात्मकता का प्रतीक माना गया है। इसीलिए इस दिन जप, तप, दान, स्नान, श्राद्ध, तर्पण आदि धार्मिक क्रियाकलापों का विशेष महत्व है। शास्त्र में वर्णन है कि इस दिन किए गए दान से सौ गुना बढ़कर पुण्य प्राप्त होता है। शुद्ध धी एवं कंबल का दान मोक्ष की प्राप्ति करवाता है। मकर संक्रांति के दिन गंगास्नान का भी विशेष महत्व है।

शास्त्रों के अनुसार गंगास्नान के लिए नहीं जा सकते हैं तो घर में ही किसी पात्र में गंगाजल डाल कर उसमें पुनः जल डाल कर स्नान करना चाहिए। इससे भी गंगा स्नान का फल प्राप्त होता है। इस दिन ऊनी वस्त्र, भूमि, स्वर्ण और धार्मिक पुस्तकों का दान करना पुण्यप्रद माना गया है।

तेज रफ्तार ट्रक की चपेट में आने से अधेड़ की मौके पर मौत चालक फरार



रामानंद दुबे

खुटहन (जौनपुर) : स्थानीय

थाना क्षेत्र खुटहन के शाहगंज वाया प्रयागराज राजमार्ग ७ पर दौलतपुर गांव के मोड़ पर गुरुवार को

पिलकिछा ग्रामसभा के वियासिया गांव निवासी बालगोविंद तिवारी उम्र लगभग ६२ वर्ष घर से खुटहन बाजार साइकिल से जा रहे थे। वे गांव के संपर्क मार्ग से जैसे ही राजमार्ग पर

चढ़कर आगे बढ़े तभी बदलापुर की तरफ से गिट्टी लादकर तेज गति से आ रहे ट्रक ने उन्हें अपनी चपेट में ले लिया घटना इतनी भयावह थी की पूरी गिट्टी लदी ट्रक उनके पेट से पार हो गई जिससे उनका शरीर दो भाग में विभक्त हो गया। मौके पर ग्रामीणों को जुटता देख ट्रक चालक ट्रक वही पर छोड़कर फरार हो गया। जुटे ग्रामीणों ने घटना की सूचना पुलिस को दी और गांव से तिरपाल ला कर शव को ढक दिया तत्पश्चात पुलिस ने शव को अपने कब्जे में ले लिया। मृतक के दो पुत्र हैं जिसमें एक परदेश रहते हैं और दूसरे पुत्र विजय तिवारी जो घर पर रहते हैं उनके द्वारा दी गई तहरीर पर पुलिस ने शव को पीएम के लिए भेजते हुए आवश्यक कार्रवाई शुरू कर दिया है।

दो थाने की पुलिस व एस.ओ.जी. की संयुक्त टीम के साथ हुई मुठभेड़ में २ शातिर लुटेरे गिरफ्तार

जौनपुर : बदलापुर,

महाराजगंज व एस.ओ.जी. जौनपुर की संयुक्त टीम के साथ हुई पुलिस मुठभेड़ में दो शातिर लुटेरे हुए गिरफ्तार, एक बदमाश के पैर में लगी गोली। कब्जे से एक तमंचा .३१५ बोर व ०२ जिन्दा कारतूस .३१५ बोर व ०१ खोखा कारतूस .३१५ बोर व ०४ मोबाईल, मोटरसाइकिल व ११९०० रुपया नगद बरामद हुआ। दिनांक ०७/०८.०१.२०२३ की रात्रि में पुलिस उपमहानिरीक्षक/ पुलिस अधीक्षक अजय कुमार साहनी द्वारा अपराध एवं अपराधियों के विरुद्ध चलाये जा रहे अभियान के क्रम में अपर पुलिस अधीक्षक ग्रामीण शैलेन्द्र सिंह के निर्देशन एवं क्षेत्राधिकारी बदलापुर शुभम तोदी के कुशल पर्यवेक्षण में थाना बदलापुर, महाराजगंज व एस.ओ.जी. जौनपुर की संयुक्त टीम द्वारा शातिर लुटेरे अभियुक्तों को पुलिस मुठभेड़ में गिरफ्तार किया गया। पुलिस की टीम द्वारा रात्रि गस्त के दौरान मुखबिर खास द्वारा सूचना प्राप्त हुई कि शातिर वांछित लुटेरे जिन्होंने महाराजगंज व बदलापुर में कई छिन्ती की घटना को अंजाम दिया है आज एक बड़ी घटना को अंजाम देने की फिराक में है और अगर जल्दी की जाय तो



उनको पकड़ा जा सकता है। इस सूचना पर विश्वास कर के पुलिस की टीम द्वारा घनश्यामपुर अंडरपास के पास पहुंचकर उक्त बदमाशों के आने का इन्तजार करने लगे तभी वहां से तेज रफ्तार में एक बाइक बदलापुर से घनश्यामपुर की तरफ आते दिखाई दिया। पुलिस द्वारा इनको रोकने का प्रयास करने पर बदमाशों द्वारा पुलिस टीम पर जान से मारने की नियत से फायर किया गया। उक्त फायरिंग से थानाध्यक्ष महाराजगंज बाल बाल बच गये। पुलिस टीम द्वारा की गयी जवाबी फायरिंग में एक बदमाश के पैर में गोली लगी, जिससे उक्त बदमाश घायल होकर गिर पड़ा व दूसरे को दौड़ाकर पकड़ लिया गया वही तीसरा बदमाश अंधेरे का लाभ लेकर भागने में सफल रहा। घायल बदमाश को प्राथमिक उपचार सीएचसी बदलापुर से सदर अस्पताल जौनपुर

के लिए रेफर कर दिया गया। सुसंगत धाराओं में मुकदमा पंजीकृत कर अग्रिम विधिक कार्यवाही की जा रही है। गिरफ्तार अभियुक्त - (१) रजनीश उर्फ रीशु खरवार पुत्र गजराज खरवार नि. करनपुर थाना सिगरामऊ जनपद जौनपुर। (२) घायल संग्राम सिंह पुत्र देवी प्रसाद सिंह नि. ग्राम देमा थाना बदलापुर जनपद जौनपुर। फरार अभियुक्त - (१) प्रिस यादव पुत्र अमरनाथ यादव नि. ० ग्राम तियरा थाना बदलापुर जनपद जौनपुर। शातिर लुटेरे को गिरफ्तार व बरामदगी करने वाली पुलिस टीम - (१) प्रभारी निरीक्षक बदलापुर संतोष कुमार पाण्डेय मय टीम, (२) थानाध्यक्ष महाराजगंज शैलेन्द्र कुमार पाण्डेय मय टीम, (३) प्रभारी स्वाट उ.नि. मनोज कुमार सिंह जौनपुर मय टीम, (४) प्रभारी सर्विलांस, उ.नि. रामजनम यादव जौनपुर मय टीम।

चिकित्सा अधिकारी बनी डॉक्टर दिपाली मिश्रा



जौनपुर। बदलापुर में रहने वाली दिपाली शिवम मिश्रा, उत्तर प्रदेश लोकसेवा आयोग की सामुदायिक स्वास्थ्य केंद्र परीक्षा उत्तीर्ण कर सरकारी चिकित्सा अधिकारी बनी है। डॉक्टर दिपाली मिश्रा बीएएमएस डिग्री के बाद एमडी की शिक्षा प्राप्त कर रही है। उसी दौरान डॉक्टर दिपाली शिवम मिश्रा ने सामुदायिक स्वास्थ्य केंद्र परीक्षा उत्तीर्ण कर सरकारी चिकित्सा अधिकारी बनकर अपने जिला समाज परिवार का नाम रोशन किया है। उत्तर प्रदेश लोकसेवा आयोग की सामुदायिक स्वास्थ्य केंद्र परीक्षा में ९६२ पदों में से ४२२ लोगो की नियुक्ति हुआ है। १० जनवरी को यूपीपीएसी के साइट पर रिजल्ट घोषित हुए हैं। सभी चिकित्सा अधिकारियों को उत्तर प्रदेश के जिला में

सरकारी चिकित्सा केंद्र पर नियुक्त किया जाएगा।

रुचि मौर्या ने असिस्टेंट प्रोफेसर बनकर बढ़ाया जनपद का सम्मान



जौनपुर के परमानतपुर, उमरपुर निवासी सुरेन्द्र कुमार मौर्य की पुत्री रुचि मौर्य का चयन हुआ है। रुचि मौर्य ने टीडीपीजी कॉलेज से बीएससी किया। इसी दौरान वे छात्र संघ चुनाव की महामंत्री प्रत्याशी भी रही। हालांकि सफलता हाथ नहीं लगी और सेकण्ड रनर रही। इसके बाद इलाहाबाद विश्वविद्यालय से एलएलएम किया। इस समय सेंट्रल यूनिवर्सिटी आफ पंजाब, भटिंडा से शोध जेआरएफ फेलोशिप के साथ कर रही है। अपनी सफलता का श्रेय माता पिता, भाई बहन और पूरे परिवार के साथ अपने शिक्षकों और दोस्तों को दिया। इसी बीच आशीष लोहिया ने रुचि के घर पहुंच कर उसे बधाई दी।

जौनपुर। उत्तर प्रदेश उच्चतर के असिस्टेंट प्रोफेसर के ४१ पदों शिक्षा सेवा आयोग द्वारा विधि विषय का रिजल्ट घोषित किया गया, जिसमें

बदलापुर विधानसभा में मॉडर्न पुस्तकालय का सपना साकार करेंगे विधायक रमेश चंद्र मिश्र

जौनपुर। अच्छी और ज्ञानवर्धक पुस्तकें पढ़ना हर व्यक्ति की ख्वाहिश होती है। शहरों में पुस्तकालयों



के चलते उनकी यह इच्छा पूरी हो जाती है, परंतु ग्रामीण इलाकों में पुस्तकालय सिर्फ एक कल्पना मात्र है। बदलापुर विधानसभा के बीजेपी विधायक रमेश चंद्र मिश्र ने पुस्तकालयों की उपयोगिता को देखते हुए बदलापुर विधानसभा में एक मॉडर्न पुस्तकालय बनाने का निर्णय लिया है। विद्यार्थियों और आम लोगों का पुस्तकालयों में पढ़ने का सपना जल्द ही साकार होने जा रहा है। ४ दिसंबर, २०२२ को रमेश चंद्र मिश्र ने जिलाधिकारी और मुख्य विकास अधिकारी जौनपुर को पत्र लिखकर विधायक निधि से बदलापुर विधानसभा में मॉडर्न पुस्तकालय बनाने की मांग की थी। ३ हाल वाले इस मॉडर्न पुस्तकालय में वृद्धजनों, नौजवानों तथा स्कूली बच्चों हेतु वातानुकूलित कक्ष, पीने के पानी के लिए आरओ मशीन, स्टैंडर्ड कुर्सी सेटिंग, कॉफी मशीन, हर प्रकार की पुस्तकें, धार्मिक ग्रंथ, प्रतिस्पर्धा तैयारी की पुस्तकें उपलब्ध कराई जानी है। इस बारे में पूछे जाने पर रमेश चंद्र मिश्र ने बताया कि शुक्रवार को इस संबंध में मुख्य विकास अधिकारी तथा एसडीएम ने जमीन का मुआयना किया। उन्होंने बताया कि मॉडर्न पुस्तकालय में वाईफाई और एलईडी टीवी की भी व्यवस्था रहेगी।

मेरी बेटी का चेहरा मत दिखाओ



जब से आलिया भट्ट ने बेटी को जन्म दिया है उसके बाद से ही फैंस और मीडिया कर्मियों के बीच उनकी बेटी राहा की एक झलक देखने की होड़ सी मच गई है। हालांकि, आलिया और रणबीर ने एक मीटिंग में साफ कहा है कि वे फिलहाल अपनी बेटी के चेहरे की तस्वीरों को सार्वजनिक नहीं करना चाहते हैं। इसके लिए उन्होंने मीडिया कर्मियों से गुजारिश भी की है कि राहा को लेकर नो फोटो पॉलिसी अपनाई जाए। इस मीटिंग में मौजूद एक शख्स का कहना था कि आलिया और रणबीर ने मीडिया वालों से रिक्वेस्ट की और कहा कि हम समझते हैं कि ये आपका प्रोफेशन है और हमें आपकी उतनी ही जरूरत है जितनी आप लोगों को हमारी। उन्होंने आगे कहा कि लेकिन हम आपसे रिक्वेस्ट करते हैं कि राहा की तस्वीरें तब तक क्लिक न की जाएं जब तक उसकी उम्र दो साल नहीं हो जाती। वहीं नीतू कपूर ने भी कहा कि ये राहा के पेरेंट्स की रिक्वेस्ट है और हमें इसकी इज्जत करनी चाहिए। आलिया ने ये भी कहा कि अगर गलती से राहा किसी फ्रेम में आ भी जाती है तो उसके चेहरे पर हार्ट इमोजी लगा दो या फिर वडा-पाव लगा दो या फिर भजिया चेहरे पर लगा दो लेकिन मेरी बेटी का चेहरा मत दिखाओ।

मजनू का सीक्रेट मिशन!



लगता है बॉलीवुड के हैंडसम हंक सिद्धार्थ मल्होत्रा यानी की मजनू अपनी शादी के मिशन को बड़ा सीक्रेट रखना चाहते हैं। तभी तो बार-बार उनसे पूछे जानेवाले शादी के सवाल पर वे बड़ा घुमावदार जवाब देकर निकल जाते हैं। इन दिनों एक्टर अपनी आनेवाली फिल्म मिशन मजनू के प्रमोशन में बिजी हैं। हाल ही में फिल्म का ट्रेलर लॉन्च किया गया। इस इवेंट पर एक्टर से उनके और कियारा के रिश्ते पर सवाल पूछे गए। कियारा संग शादी और रिश्ते के सवाल पर सिद्धार्थ के जवाब ने फैंस को एक्साइटेड कर दिया है। इस फिल्म के ट्रेलर लॉन्च इवेंट पर एक्टर से उनकी शादी के बारे में पूछा गया। इस पर एक्टर ने जवाब देते हुए कहा कि इस बारे में २० जनवरी के बाद बात करेंगे। ऐसे में अब उनके फैंस यह कयास लगा रहे हैं कि एक्टर अपनी फिल्म रिलीज होने और बाकी के बचे शूट्स को पूरा करने के बाद

कियारा से शादी करनेवाले हैं। बता दें कि दोनों की शादी को लेकर उनके फैंस के बीच काफी एक्साइटमेंट देखने को मिल रहा है। खैर, कियारा और सिद्धार्थ दोनों ही अपनी शादी को बड़ा सीक्रेट रखनेवाले हैं।

आ रहा है शहजादा



कार्तिक आर्यन की फिल्म शहजादा का ट्रेलर लॉन्च कर दिया गया है। एक बार फिर कार्तिक और कृति सेनन की जोड़ी सिल्वर स्क्रीन पर धमाल मचाने के लिए तैयार है। ट्रेलर को आम जनता के बीच पहुंचकर लॉन्च किया गया। ट्रेलर काफी दमदार लग रहा है। कार्तिक और कृति सेनन स्टारर फिल्म का डायरेक्शन रोहित धवन ने किया है। शहजादा अल्लू अर्जुन की अला वैकुंठपुरमूलू की ऑफिशियल हिंदी रीमेक है। वहीं लॉन्च इवेंट में कार्तिक और कृति काफी स्टाइलिश लुक में पहुंचे थे। कार्तिक ऑल ब्लैक लुक में नजर आए, जबकि कृति ने रेड ड्रेस कैरी की थी, जिसमें वे काफी खूबसूरत लग रही थीं। वहीं ट्रेलर इवेंट के दौरान कार्तिक स्कूटी पर ही अपना स्वैग दिखाते हुए नजर आए। कार्तिक और कृति सेनन की फिल्म शहजादा का ट्रेलर फुल एक्शन पैकड है। ट्रेलर की शुरुआत में एक्शन के साथ कार्तिक की आवाज में डायलॉग सुनाई देता है, फैमिली पर आए

तुनिषा की याद में केक

टीवी एक्ट्रेस तुनिषा शर्मा ने २४ दिसंबर को अपने शो के सेट पर खुदकुशी कर ली थी, जिसके बाद तुनिषा की मां ने उनके बॉयफ्रेंड और को-एक्टर शीजान खान के खिलाफ बेटी को खुदकुशी के लिए उकसाने के आरोप में केस दर्ज कराया था। बाद में शीजान को गिरफ्तार कर लिया गया और फिलहाल वे न्यायिक हिरासत में हैं। वहीं शीजान की फैमली ने उन पर लगाए गए सभी आरोपों से इंकार किया है। कल दिवंगत एक्ट्रेस का बर्थडे था। वह कल २१ साल की हो जातीं। इस मौके पर उनकी मां वनिता शर्मा ने बेहद दुखी मन से अपनी बेटी को याद करते हुए मीडिया से बात की और कहा कि वे अभी तक अपनी बेटी को खोने के सदमे से उबर नहीं पाई हैं। उन्होंने बेटी की याद में केक काटने की बात भी कही। वनिता ने कहा कि वे मुंबई छोड़कर चली जाएंगी क्योंकि वे केवल अपनी बेटी के लिए ही इस शहर में थीं। वे अपनी बेटी को उसके २१ वें जन्मदिन पर सरप्राइज देना चाहती थीं। हालांकि, गैंड बर्थडे सेलिब्रेशन की कोई प्लानिंग नहीं थी लेकिन वे तुनिषा के लिए एक थीम केक लाना चाहती थीं और उसके क्लोज प्रेंड्स को बुलाना चाहती थीं।



क्रेजी किया रे!

भोजपुरी इंडस्ट्री की खूबसूरत एक्ट्रेस अक्षरा सिंह इन दिनों अपने सोशल मीडिया पोस्ट्स की वजह से छाई हुई हैं। एक्ट्रेस ने हाल ही में इंस्टाग्राम अकाउंट पर कुछ तस्वीरें शेयर की हैं, जिसमें वो काफी स्टाइलिश लग रही हैं। उनकी तस्वीरें देख लोग क्रेजी हो गए हैं।

अपना उद्योग धंधा बढ़ाने के लिए विज्ञापन दें। विज्ञापन के लिए कई स्कीमें शुरू की गई हैं। इन स्कीमों का लाभ जरूर उठाएं।
संपर्क - 9870716587

भीषण ठंडी में जरूरतमंदों की मदद करने गांव पहुंचे कृपाशंकर सिंह



बालकृष्ण मिश्र

जौनपुर। उत्तर प्रदेश को मां और महाराष्ट्र को मौसी कहने वाले महाराष्ट्र के पूर्व गृह राज्यमंत्री कृपाशंकर सिंह अपने व्यवहारिक जीवन में भी कर्मभूमि के साथ-साथ जन्मभूमि के प्रति गहरा लगाव रखते हैं। इसका प्रत्यक्ष उदाहरण आज उत्तर प्रदेश में चल रही भीषण ठंड के बीच उनके पैतृक गांव

कंबल, साड़ी और मकर संक्रांति पैकेट्स का वितरण

सहोदरपुर, जौनपुर में देखने को मिला, जब उन्होंने अपनी बेटी सुनीता सिंह की एनजीओ जनहित सोसाइटी के माध्यम से १००० गरीबों को कंबल, १००० महिलाओं को साड़ी तथा १०००

लोगों को मकर संक्रांति त्यौहार के निमित्त पैकेट्स का वितरण किया। पैकेट्स में मकर संक्रांति त्यौहार मनाने के लिए तिल, गुड़, लाई, चिउरा जैसी सभी चीजें रखी गई थी। इस बारे में पूछे जाने पर

कृपाशंकर सिंह ने कहा कि मकर संक्रांति (खिचड़ी) का त्यौहार मनाने का असली आनंद गांव में ही है। भयानक ठंड के बीच परेशान लोगों के लिए कुछ कर सका, यह मेरे लिए सबसे बड़ा

आशीर्वाद है। इस अवसर पर सांसद बीपी सरोज, राज्यसभा सदस्य श्रीमती सीमा द्विवेदी, जौनपुर के जिलाधिकारी मनीष कुमार वर्मा, पुलिस अधीक्षक अजय साहनी, सीडीओ सीलम

साई तेजा, सीएमओ डॉ लक्ष्मी सिंह, उमानाथ मेडिकल कॉलेज के प्रिंसिपल डॉ शिवकुमार, एसपी सिटी डॉ संजय कुमार, एसपी आरए शैलेंद्र सिंह, श्यामराज सिंह, डॉक्टर विकास सिंह, सहोदरपुर की प्रधान श्रीमती जड़वती सिंह, अखिलेश सिंह, आलोक सिंह, प्रदीप सिंह समेत अनेक मान्यवर उपस्थित रहे।

अनाथों के लिए आरक्षण में बदलाव करेंगे- उपमुख्यमंत्री देवेंद्र फडणवीस

मुंबई : राज्य में अनाथों को एक प्रतिशत आरक्षण दिया गया है। इसमें सकारात्मक बदलाव करने की जरूरत है और उपमुख्यमंत्री देवेंद्र फडणवीस ने तर्पण युवा पुरस्कार समारोह में आने वाले समय में अनाथ आरक्षण में बदलाव की जानकारी दी। चर्चगेट क्षेत्र स्थित गरवारे क्लब में स्वामी विवेकानंद के जन्मदिवस एवं राष्ट्रीय युवा दिवस के अवसर पर तर्पण फाउंडेशन द्वारा आयोजित तर्पण युवा पुरस्कार समारोह में उपमुख्यमंत्री देवेंद्र फडणवीस ने इसकी जानकारी दी। उपमुख्यमंत्री फडणवीस ने कहा कि राज्य सरकार ने अनाथों को एक प्रतिशत आरक्षण देने का फैसला किया ताकि सरकारी तंत्र में अनाथों का क्षेत्र उपेक्षित न रहे। इस आरक्षण को लेकर कई सवाल को हल करने के बाद इस आरक्षण का फैसला लिया गया। इस निर्णय के बाद प्राप्त अनुभव के अनुसार कुछ परिवर्तन करने की आवश्यकता है। राज्य सरकार ने तर्पण फाउंडेशन के माध्यम



से १८ वर्ष से अधिक आयु के अनाथ बच्चों को सुविधाएं प्रदान करने के लिए सरकारी तंत्र के साथ काम करने के लिए तर्पण फाउंडेशन के साथ एक समझौता ज्ञापन किया। इन बालक-बालिकाओं को तर्पण संस्था द्वारा आवश्यक सुविधाएं एवं संस्थागत सुरक्षा प्रदान की जाती है। ऐसे अच्छे कार्यों का समर्थन किया जाना चाहिए। राज्य सरकार अनाथों के लिए अच्छा काम करने वालों का समर्थन कर रही है। फडणवीस ने आश्वासन दिया।

मुंबई सड़कों की मरम्मत के टेंडर में घोटाला? - आदित्य ठाकरे

मुंबई : राज्य के पूर्व पर्यावरण मंत्री आदित्य ठाकरे ने एक बार फिर से महाराष्ट्र के मुख्यमंत्री एकनाथ शिंदे और उपमुख्यमंत्री देवेंद्र फडणवीस पर निशाना साधा है। आदित्य ठाकरे ने मुंबई के ४०० किलोमीटर सड़क के मरम्मत के लिए निकाले गए टेंडर पर घोटाले का सवाल खड़ा किया है। आदित्य ठाकरे ने कहा की कोई जनरल बॉडी कमिटी नहीं, कोई महापौर नहीं, कोई स्थायी समिति नहीं, तब प्रशासक दरों की समय-सारणी को इस प्रकार बदल सकते हैं ये हक उन्हें किसने दिया आदित्य ठाकरे ने कहा की मुंबई की सड़कों के लिए ५ हजार करोड़ का टेंडर पहले निकाला गया लेकिन कोई प्रतिसाद ना मिलने के कारण इसे रद्द किया गया, अब बीएमसी ने एक बार फिर से इस कार्य के लिए ६ हजार करोड़ का टेंडर निकाला है, नये टेंडर में दरों का शेड्यूल



बदला गया है, अनुमान से २० फीसदी कम बोली लगाने वाले अब ४० फीसदी ज्यादा बोली लगा रहे हैं, प्रत्येक ठेकेदार को औसतन ४८ प्रतिशत का लाभ हुआ, हर एक जोन में ठेकेदार को फायदा दिया गया है। आदित्य ठाकरे ने बीएमसी कमिशनर पर भी निशाना साधते हुए कहा की एक कंपनी एक जोन में ६-७ प्रतिशत से अधिक बोली लगाती है जबकि दूसरी १३-१४ प्रतिशत अधिक बोली लगता है? क्या यह तय किया जा रहा है? टेंडर में इतना बड़ा बदलाव करने

का हक बीएमसी कमिशनर को किसने दिया? टेंडर का पैसा मुंबईकरों की जेब से जा रहा है, महापौर और जनप्रतिनिधि न होने पर निविदा जारी करने का अधिकार प्रशासक को किसने दिया? आदित्य ठाकरे ने कहा की ९६-९७ में जब शिवसेना सत्ता में आई तो नगर पालिकाओं का बजट घाटे में था, शिवसेना के सत्ता के आने के बाद पैसे बचाए और एफडी करवाए जिसके बाद नगर पालिका देश की नजरों में आ गई है लेकिन अगर इसी तरह काम होता रहा तो मुझे लगता है कि एफडी भंग करनी पड़ेगी, २५ साल काम करने के बाद हमने पैसे का सदुपयोग कर सुविधा मुहैया कराई है और पैसा बचाया है, अब यह सिर्फ पैसे की बर्बादी है। आदित्य ठाकरे ने कहा की इस टेंडर को रद्द करने की जरूरत है। यह घोटाला अब लोगों की नजरों में है।